
ವರದಹಳ್ಳಿ ಶ್ರೀಧರಸ್ವಾಮಿಗಳು 


ಶ್ರೀಧರಸ್ವಾಮಿಗಳು ಕನ್ನಡನಾಡಿನ ಎಲ್ಲೆಡೆಯೂ ಪ್ರಸಿದ್ಧರಾಗಿದ್ದ ಒಬ್ಬ 
ಮಹಾಪುರುಷರು. ಅವರೇನೂ ಮಠಾಧಿಪತಿಗಳಲ್ಲ. ಊರಿಂದೂರಿಗೆ ಸಂಚ 
ರಿಸಂತ್ತಿದ್ದ ಸಂನ್ಯಾಸಿ ಅವರು. ಬಡವರನ್ನು, ಕಷ್ಟದಲ್ಲಿದ್ದವರನ್ನು ಕಂಡರೆ 
ಶ್ರೀಧರಸ್ವಾಮಿಗಳಿಗೆ ಅಪಾರವಾದ ಕರುಣೆ. ತಮ್ಮ ಭಕ್ತರಾದ ಶ್ರೀಮಂತ 
ರಿಂದ ಆ ಜನರಿಗೆ ಹಣ, ಆಹಾರ, ಬಟ್ಟೆ ಮೊದಲಾದ್ದನ್ನು ಕೊಡಿಸುತ್ತಿದ್ದರು. 
ತಾವು ಮಾತ್ರ ಹಣವನ್ನು ಕೈಯಿಂದಲೂ ಮುಟ್ಟುತ್ತಿರಲಿಲ್ಲ. ಕಣ್ಣೆತ್ತಿಯೂ 
ನೋಡುತ್ತಿರಲಿಲ್ಲ. ಅವರು ಸಂನ್ಕಾಸಿ ಎಂಬ ಹೆಸರಿಗೆ ತಕ್ಕಂತೆ ಎಲ್ಲವನ್ನೂ 
ತ್ಯಜಿಸಿದ ಬೈರಾಗಿಯಾಗಿದ್ದರು. ನೀತಿಯನ್ನು, ಧರ್ಮವನ್ನು ಬೋಧಿಸುತ್ತ 
ಸದಾ ಜನರ ಕಲ್ಯಾಣವನ್ನು ಚಿಂತಿಸುತ್ತ ತಮ್ಮ ದೇಹವನ್ನು ಸವೆಸಿದರು. 
ಅವರಿಗೆ ಸನಾತನವಾದ ವೆ ೃದಿಕ ಧರ್ಮದಲ್ಲಿ ದೃಢವಾದ ಎಶ್ವಾಸ. ಅದರಿಂದಲೇ 
ಲೋಕ ಕಲ್ಕಾಣವಾಗುತ್ತದೆ ಎಂದು ಅವರು ನಂಬಿದ್ದರು. ತಮ್ಮ ದೇಹ 
ಸುಖಕ್ಕಾಗಿ ಸ್ವಲ್ಪವೂ ಹಂಬಲಿಸದೆ ಜನರ ಹಿತಕ್ಕಾಗಿ ಉಪದೇಶಮಾಡುತ್ತ 
ಊರಿಂದೂರಿಗೆ ಸಂಚರಿಸಿದರು. ಅವಕಾಶವಾದಾಗ ಕಠೋರವಾದ ತಪಸ್ಸಿನಲ್ಲಿ 
ತೊಡಗುತ್ತಿದ್ದ ಶ್ರೀಧರಸ್ವಾಮಿಗಳು ಪ್ರಾಚೀನ ಕಾಲದ ಯಷಿಗಳನ್ನು ನೆನಪಿಗೆ 
ತರುತ್ತಿದ್ದರು. 

ಈ ಮಹನೀಯರು ಕಡೆಗೆ ವರದಹಳ್ಳಿಯಲ್ಲಿ ನೆಲಸಿ ದೀರ್ಫ್ಥವಾದ 
ತಪಸ್ಸನ್ನು ಕೈಗೊಂಡರು. ವರದಹಳ್ಳಿಯು ಶಿವಮೊಗ್ಗ ಜಿಲ್ಲೆಯಲ್ಲಿ ಸಾಗರಕ್ಕೆ 
ಸುಮಾರು ನಾಲ್ಕು ಮೈಲಿಗಳ ದೂರದಲ್ಲಿದೆ. ಅದನ್ನು “ವದ್ದಳ್ಳಿ” ಎಂದು ಆ 
ಪ್ರಾಂತದವರು ಕರೆಯುತ್ತಾರೆ. 


ಶ್ರೀಧರಸ್ವಾಮಿಗಳ ಜನ್ಮವೃತ್ತಾಂತ 


ಈಗಿನ ಆಂಧ್ರಪ್ರದೇಶಕ್ಕೆ ಸೇರಿದ ನಾಂದೇಡ ಜಿಲ್ಲೆಯಲ್ಲಿ ದೇಗಲೂರು 
ಎಂಬ ಗ್ರಾಮವಿದೆ. ಇದು ಗೋದಾವರೀ ನದಿಯ ತೀರದಲ್ಲಿದೆ. ಇಲ್ಲಿ 
“ಪತಕೀ” ಎಂಬ ಅಡ್ಡ ಹೆಸರಿನ ಒಂದು ಬ್ರಾಹ್ಮಣ ಮನೆತನವಿತ್ತು. ಅದು 

ಖಯಗ್ವೇದೀಯ ದೇಶಸ್ಥ ಬ್ರಾಹ್ಮಣರ ವರ್ಗಕ್ಕೆ ಸೇರಿದ್ದು. ಆ ಮನೆತನದ ಗಿರಿ 
ಮಾಜಿ ಎಂಬವರ ಮಕ್ಕಳಲ್ಲಿ ತಿರುಮಾಜಿ ಎಂಬವರು ಒಬ್ಬರು. ತಿರುಮಾಜಿ 
ಯವರಿಗೆ ಗೋವಿಂದ, ನಾರಾಯಣ ಎಂಬ ಇಬ್ಬರು ಮಕ್ಕಳು. ಈ ಬಾಲ 
ಕರು ಚಿಕ್ಕವರಾಗಿದ್ದಾಗಲೇ ತಾಯಿ ತಂದೆಗಳು ಸ ಸ್ವರ್ಗಸ್ಥರಾದರು. . ಅಜ್ಜ 
ಗಿರಿಮಾಜಿಯವರೂ ಗತಿಸಿದರು. ಆಗ ಅನಾಥರಾದ ಈ ಮಕ್ಕಳು ತಮ್ಮ 
ಚಿಕ್ಕಪ್ಪನ ಪೋಷಣೆಗೆ ಒಳಗಾದರು. ಚಿಕ್ಕಪ್ಪನ ಮನೆಯಲ್ಲಿ ಹಗಲೂ ರಾತ್ರಿ 
ಕೆಲಸಮಾಡಬೇಕಾಗುತ್ತಿತ್ತು. ವಿದ್ಯಾಭ್ಯಾಸಕ್ಕೆ ಅವಕಾಶವೇ ಆಗಲಿಲ್ಲ. ಕಡೆಗೆ 
ಅಲ್ಲಿಯ ಕಿರುಕುಳವನ್ನು ತಡೆಯಲಾರದೆ ಈ ಬಾಲಕರು ಮನೆಬಿಟ್ಟು ಹೈದರಾ 
ಬಾದಿಗೆ ಬಂದು ಸೇರಿದರು. ಅಲ್ಲಿ ಒಬ್ಬ ಶ್ರೀಮಂತನಾದ ಗೃಹಸ್ಥ ಇವರ 
ಕರುಣಾಜನಕವಾದ ಕಥೆಯನ್ನು ಕೇಳಿ ತನ್ನ ಮನೆಯಲ್ಲಿ ಆಶ್ರಯವಿತ್ತನು. 
ಆತನ ಮನೆಯಲ್ಲಿ ಗೋವಿಂದ, ನಾರಾಯಣ ಎಂಬ ಈ ಬಾಲಕರು ಮನೆಗೆಲಸ 
ವನ್ನು ಮಾಡುತ್ತ ಸಾಕಷ್ಟು ವಿದ್ಯಾಭ್ಯಾಸವನ್ನೂ ಮಾಡಿದರು. ಆ ಗೃಹಸ್ಥನೇ 
ಇವರಿಗೆ ನೌಕರಿಯನ್ನೂ ಕೊಡಿಸಿದನು. ಇವರ ಸದ್ಗುಣಗಳಿಂದ ಮುಗ್ಧನಾದ 
ಆತನು ಇವರಿಬ್ಬರ ಮದುವೆಯನ್ನೂ ಮಾಡಿಸಿದನು. ಹೀಗೆ ಈ ಬಾಲಕರು 
ತಮ್ಮ ಯೋಗ್ಯತೆಯಿಂದಲೇ ಸಮಾಜದಲ್ಲಿ ಒಂದು ಸ್ಮಾನವನ್ನು ಗಳಿಸಿ 
ಗೋವಿಂದರಾಯರು, ನಾರಾಯಣರಾಯರು ಎಂದು ಪ್ರಸಿದ್ಧರಾದರು. 

ಮದುವೆಯಾದ ಮೇಲೆ ಈ ಸೋದರರು ಆ ಶ್ರೀಮಂತನ ಮನೆಯನ್ನು 
ಬಿಟ್ಟು ಬೇರೆ ಮನೆಮಾಡಿ ಸಂಸಾರವನ್ನು ನಡೆಸುತ್ತಿದ್ದರು. ಒಳ್ಳೆಯ ಆಚಾರ 
ಶೀಲರಾದ್ದರಿಂದ ಅದುವರೆಗೆ ನಿಂತುಹೋಗಿದ್ದ ತಮ್ಮ ಮನೆತನದ ಕುಲಾಚಾರ 
ಗಳನ್ನು ಮತ್ತೆ ಪ್ರಾರಂಭಿಸಿದರು. ಶ್ರೀರಾಮನವಮೀ, ನವರಾತ್ರಿ, ಶಿವರಾತ್ರಿ 
ಮುಂತಾದ ವ್ರತಗಳು ವೆ ಭವದಿಂದ ನಡೆಯತೊಡಗಿದವು. ಏಕಾದಶಿಯ ದಿನ 
ಭಗವದ್ಗೀತಾ ಪಾರಾಯಣ, ಭಜನೆ ಮೊದಲಾದ ಕಾರ್ಯಕ್ರಮಗಳು ಜರುಗು 
ತ್ತಿದ್ದವು. ಇಬ್ಬರು ಸೋದರರೂ ಗುಣಸಂಪನ್ನರೂ ಸಾತ್ರಿಕರೂ ದೈವ 
ಭಕ್ಕರೂ ಆಗಿದ್ದರು. 

ಹೀಗಿರಲು ನಾರಾಯಣರಾಯರಿಗೆ ಪತ್ಲೀವಿಯೋಗವಾಯಿತು. ಆಗ 
ಅವರಿಗೆ ಮೂವತ್ತು ವರ್ಷ ವಯಸ್ಸು. ಅನಂತರ ಅವರು ಕಮಲಾಬಾಯಿ 
ಎಂಬ ಕನ್ಶೆಯನ್ನು ಮದುವೆಯಾದರು. ಈ ನಾರಾಯಣರಾಯರು-ಕಮಲಾ 
ಬಾಯಿ ಎಂಬ ದಂಪತಿಗಳೇ ಶ್ರೀಧರಸ್ವಾಮಿಗಳಿಗೆ ಜನ್ಮವಿತ್ತ ತಂದೆತಾಯಿಗಳು. 

ನಾರಾಯಣರಾಯರಿಗೆ ಕಮಲಾಬಾಯಿಯಂಲ್ಲಿ ಮೊದಲು ತ್ರಿಯಂಬಕ 

ನೆಂಬ ಮಗನು ಜನಿಸಿದನು. ಅನಂತರ ಗೋವಿಂದನೆಂಬ ಇನ್ನೊಬ್ಬ ಮಗನು 
ಹುಟ್ಟಿ ತನ್ನ ಮೂರನೆಯ ವಯಸ್ಸಿನಲ್ಲಿ ಮೃತನಾದನು. ಆಮೇಲೆ ಗೋದಾ 
ವರಿ ಎಂಬ ಮಗಳು ಜನಿಸಿದಳು. ಅವಳಿಗೆ ಎಂಟನೆಯ ವರ್ಷ ತುಂಬುತ್ತಿ 
ದಂತೆ, ಆ ಕಾಲದ ಪದ್ಧತಿಯಂತೆ ವಿವಾಹವಾಯಿತು. ಈ ಸಮಯದಲ್ಲಿ 
ಒಬ್ಬ ಜ್ಯೋತಿಃಶಾಸ್ತ್ರದ ವಿದ್ವಾಂಸರು ನಾರಾಯಣರಾಯರ ಮನೆಗೆ ಆಗಮಿಸಿ 
ದರು. ನಾರಾಯಣರಾಯರು ತಮ್ಮ ಮತ್ತು ಧರ್ಮಪತ್ನಿಯ ಜಾತಕಗಳನ್ನು 
ಅವರಿಗೆ ತೋರಿಸಿದರು. ಆ ವಿದ್ವಾಂಸರು ಜಾತಕಗಳನ್ನು ಚೆನ್ನಾಗಿ ಪರೀಕ್ಷಿಸಿ 
“ನಾರಾಯಣರಾಯರೆ ನನಗೆ ಕಂಡು ಬಂದ ಒಂದು ಸತ್ಯಸಂಗತಿಯನ್ನು ನಿಮಗೆ 
ತಿಳಿಸಬೇಕಾಗಿದೆ. ಒಂದು ಸರ್ಪಶಾಪವಿರುವುದರಿಂದ ನಿಮ್ಮ ಸಂತತಿ ನಡೆಯು 
ವುದಿಲ್ಲ. ಆದರೆ ನಿಮಗೆ ಇನ್ನೊಂದು ಪುತ್ರಯೋಗವಿದೆ. ಆತನು ಮಹಾ 
ಪುರುಷನಾಗಿ ನಿಮ್ಮ ವಂಶವನ್ನು ಉದ್ದಾರಮಾಡುವನು. ನೀವು ಶ್ರೀದತ್ತ 
ಕ್ಷೇತ್ರವಾದ ಗಾಣಗಾಪುರಕ್ಕೆ ಹೋಗಿ ಶ್ರೀ ದತ್ತಾತ್ರೇಯನ ಸೇವೆ ಮಾಡಿರಿ” 
ಎಂದು ಹೇಳಿ ಹೊರಟುಹೋದರು. ನಾರಾಯಣರಾಯರು ತಮ್ಮ ಪತ್ನಿ 
ಯೊಡನೆ ಗಾಣಗಾಪುರಕ್ಕೆ ಹೋಗಿ, ಕೆಲವು ಕಾಲ ಅಲ್ಲಿದ್ದು ವ್ರತ, ಉಪವಾಸ 
ಭಜನೆಗಳಿಂದ ಶ್ರೀದತ್ತಾತ್ರೇಯನನ್ನು ಸೇವಿಸಿ ಹಿಂದಿರುಗಿದರು. 

ಸ ಿಲ್ಪಕಾಲದಲ್ಲಿ ಕಮಲಾಬಾಯಿಯವರು ಗರ್ಭಿಣಿಯಾದರು. ಅವರ 
ತಾಯಿ ಬಯಾಬಾಯಿಯವರು ಪ್ರಸವಕ್ಕಾಗಿ ಮಗಳನ್ನು ತಾವು ವಾಸವಾಗಿದ್ದ 
ಚಿಂಚೋಳಿ ಎಂಬ ಗ್ರಾಮಕ್ಕೆ ಕರೆದುಕೊಂಡು ಹೋದರು. ಚಿಂಚೋಳಿಯಲ್ಲಿ 
ಶ್ರೀ ದತ್ತಜಯಂತಿ ಉತ್ಸವ ವಿಜೃಂಭಣೆಯಿಂದ ನಡೆಯುತ್ತದೆ. ಇದು ಪ್ರತಿ 
ವರ್ಷ ಮಾರ್ಗಶಿರ ಪೂರ್ಣಿಮೆಯಂದು ಬರುತ್ತದೆ. ಜಯಂತಿಯ ದಿನ 
ಗ್ರಾಮದ ಎಲ್ಲೆಡೆಯೂ “ದಿಗಂಬರಾ ದಿಗಂಬರಾ ಶ್ರೀಪಾದವಲ್ಲಭ ದಿಗಂಬರಾ” 
ಎಂಬ ಭಜನೆ ವ್ಯಾಪಿಸಿರುತ್ತದೆ. ಸಂಜೆ ಶ್ರೀ ದತ್ತನ ಪಲ್ಲಕ್ಕಿ ಉತ್ಸವ ದೇವ 
ಸ್ಥಾನದಿಂದ ಹೊರಟು ಮೆ:ರವಣಿಗೆಯಲ್ಲಿ ಬಂದಿತು. ಕಮಲಾಬಾಯಿಯವರು 
ವಾಸವಾಗಿದ್ದ ದೇಸಾಯಿಯವರ ಮನೆಯ ಎದುರಿಗೆ ಪಲ್ಲಕ್ಕಿಯು ಬಂದು 
ನಿಂತು ಮಂಗಳಾರತಿ ಪಡೆಯುತ್ತಿತ್ತು. ಈ ಸಮಯಕ್ಕೆ ಸರಿಯಾಗಿ - ಕೀಲಕ 
ಸಂವತ್ಸರದ ಮಾರ್ಗಶಿರ ಶುದ್ಧ ಪೂರ್ಣಿಮೆ ಸೋಮವಾರ (ತಾ 7-12-. 
1908) ರಾತ್ರಿ ಏಳುಗಂಟೆ ಇಪ್ಪತ್ತು ನಿಮಿಷಕ್ಕೆ ಕಮಲಾಬಾಯಿಯವರಿಗೆ 
ಪುತ್ರೋತ್ಸವವಾಯಿತು | ಘು ಪುತ್ರನೇ ಶ್ರೀಧರ. ಇಂದಿಗೂ ಶ್ರೀಧರಸ್ವಾಮಿ 
ಗಳ ಭಕ್ತರು ಅವರನ್ನು ಶ್ರೀದತ್ತಾತ್ರೇಯನ ಅವತಾರವೆಂದು ನಂಬಿದ್ದಾರೆ. 


ಬಾಲ್ಯ 


ಇಯಿತಂದೆಗಳು ಗಾಣಗಾಪುರದಲ್ಲಿ ಶ್ರೀ ದತ್ತಾತ್ರೇಯನ ಸೇವೆ ಮಾಡಿ 
ಬಂದ ಮೇಲೆ ಶ್ರೀಧರನು ಹುಟ್ಟಿದ್ದನು. ಹುಟ್ಟಿದ ದಿನ ಶ್ರೀದತ್ತ ಪೂರ್ಣಿಮೆ, 
ದೇವರ ಪಲ್ಲಕ್ಕಿ ಉತ್ಸವ ಮನೆಯ ಬಾಗಿಲಿಗೆ ಬಂದಾಗ ಈ ಮಗುವಿನ ಜನನ. 
ಜ್ಯೋತಿಃಶಾಸ್ತ್ರದ ವಿದ್ವಾಂಸರು ಹೇಳಿದಂತೆ ಈ ಶುಭಲಕ್ಷಣಗಳು ಕಾಣಿಸಿದ್ದ 
ರಿಂದ ಈ ಮಗು ಮುಂದೆ ಮಹಾಪುರುಷನಾಗುವನೆಂದು ತಾಯಿತಂದೆಗಳ ಮನ 
ಸ್ಲಿಗೆ ನಿಶ್ಚಯವಾಗಿತ್ತು. ಬಹಳ ಪ್ರೀತಿಯಿಂದ ಶ್ರೀಧರನನ್ನು ಸಾಕುತ್ತಿದ್ದರು. 
ತಾಯಿ ಶ್ರೀಧರನನ್ನು ವಾತ್ಸಲ್ಯದಿಂದ "ರಾಜ' ಎಂದು ಕರೆಯುತ್ತಿದ್ದರು; 
ಮನೆಯ ತಾಯ್ನುಡಿ ಮರಾಠಿ, 
ಶ್ರೀಧರನು ಮಗುವಾಗಿದ್ದಾಗಲೇ ತಂದೆ ನಾರಾಯಣರಾಯರು ತೀರಿ 
ಕೊಂಡರು. ಸಂಸಾರಕ್ಕೆ ದೊಡ್ಡ ಪೆಟ್ಟುಬಿದ್ದಿತು. ಹಿರಿಯಮಗ ತ್ರಿಯಂಬಕನು 
ಗತ್ಯಂತರವಿಲ್ಲದೆ ವಿದ್ಯಾಭ್ಯಾಸವನ್ನು ನಿಲ್ಲಿಸಿ ಯಾವುದೋ ನೌಕರಿಗೆ ಸೇರಬೇಕಾ 
ಯಿತು. ಮನೆಯಲ್ಲಿ ನಡೆಯುವ ಪೂಜೆ, ಭಜನೆ ಮೊದಲಾದವು ನಿಲ್ಲಲಿಲ್ಲ. 
ಅಲ್ಲದೆ ದೊಡ್ಡಪ್ಪ ಗೋವಿಂದರಾಯರ ಮನೆಯಲ್ಲಿ ಪ್ರತಿ ದ್ವಾದಶಿಯ ದಿನ 





ಈ ಮಗು ಮಹಾಪುರುಪನಾಗುವನೆಂದು ತಂದೆ ತಾಯಿಗಳಿಗೆ ನಿಶ್ಚಯವಾಗಿತ್ತು 

ಶ್ರೀರಾಮನಿಗೆ ತುಳಸೀ ಸಹಸೃನಾಮಾರ್ಚನೆ, ಅನ್ನಸಂತರ್ಪಣೆ ಮೊದಲಾದವು 
ನಡೆಯುತ್ತಿದ್ದವು. ಬಾಲಕ ಶ್ರೀಧರನು ಈ ಪೂಜಾದಿಗಳಲ್ಲಿ ಭಾಗವಹಿಸುತ್ತಿ 
ದ್ದನು. ಹೀಗೆ ಮನೆಯ ಪರಿಸರದಿಂದ ಬಾಲ್ಯದಲ್ಲಿಯೇ ಶ್ರೀಧರನ ಮನಸ್ಸಿನ 
ಮೇಲೆ ಸನಾತನಧರ್ಮದ ಸಂಸ್ಕಾರ ಮೂಡಿತು. ಶ್ರೀರಾಮಭಜನೆ, ದತ್ತ 
ಜಯಂತೀ, ಹರಿಕೀರ್ತನೆಗಳು ಆತನಲ್ಲಿ ತುಂಬ ಆಸಕ್ತಿಯನ್ನು ಬೆಳೆಸಿದವು. 
ಭಜನೆ, ಕೀರ್ತನೆಗಳ ಪದ್ಯಗಳು ಅವನಿಗೆ ಕಂಠಪಾಠವಾದವು. ವಯಸ್ಸು 
ಇನ್ನೂ ಐದುವರ್ಷಗಳಾಗಿರಲಿಲ್ಲ. ಹರಿದಾಸರಂತೆ ನಟಿಸುತ್ತ ತಾಯಿ ಎದುರಿಗೆ 
“ಹರಿಕಥೆ” ಮಾಡುತ್ತಿದ್ದನು. ಶ್ರೀಧರನು ಸದಾ ಹಾಡಿಕೊಳ್ಳುತ್ತಿದ್ದ ಒಂದಂ 
ಪದ್ಯ ಇದು : 


ಘಟಿಕಾಗೇಲಿ ಪಳೇಗೇಲೀ ತಾಸವಾಜೇ ರುಣಾಣಾ | 
ಆಯುಷ್ಕ್ಯಾಚಾ ನಾಶಹೋತೋ "ರಾಮ? ಕಾರೇಮ್ಹಣಾನಾ ॥ 


“ಗಳಿಗೆ, ನಿಮಿಷ ಕಳೆದು ಹೋದವು. ಘಂಟೆ ರುಣ ರುಣ ಎಂದಿತು. 
ಆಯುಸ್ಸು ಸುಮ್ಮನೆ ಕಳೆದು ಹೋಗುತ್ತಿದೆ. "ರಾಮ' ಎಂಬ ನಾಮವನ್ನು ಏಕೆ 
ಹೇಳುವುದಿಲ್ಲ ?” 

ಆಗ ಶ್ರೀಧರನು ಇದ್ದುದು ಹೈದರಾಬಾದಿನಲ್ಲಿ. ಅಲ್ಲಿಯ ಹುಸೇನಿ 
ಅಲಮ್‌ ಎಂಬ ಪ್ರದೇಶದಲ್ಲಿ ಶ್ರೀ ನಾರಾಯಣ ಬುವಾ ರಾಮದಾಸೀ ಮಹಾ 
ರಾಜರೆಂಬ ಸಾಧುಗಳ ಮಠವಿತ್ತು. ಅವರು ಶ್ರೀಸಮರ್ಥರಾಮದಾಸರ ಸಂಪ್ರ 
ದಾಯದವರು. ಸಜ್ಜನಗಡದಲ್ಲಿ ಹನ್ನೆರಡು ವರ್ಷಗಳ ಕಾಲ ತಪಸ್ಸು ಮಾಡಿ 
ದ್ದರು. ತುಂಬ ಸಾತ್ವಿಕರೂ ತಪಸ್ವಿಗಳೂ ಆಗಿದ್ದರು. ಬಾಲಕ ಶ್ರೀಧರನಿಗೆ 
ಹೇಗೋ ಆ ಮಠದ ಸಾಧುಗಳ ಪರಿಚಯವಾಗಿ ಅಲ್ಲಿ ನಡೆಯುವ ಭಜನೆ, 
ಕೀರ್ತನೆ ಮೊದಲಾದ ಕಾರ್ಯಕ್ರಮಗಳಿಗೆ ಹೋಗುತ್ತಿದ್ದನು. ಒಂದು ತುಳಸೀ 
ಮಣಿಯ ಜಪಮಾಲೆಯನ್ನು ಸಂಪಾದಿಸಿಕೊಂಡು ದೊಡ್ಡವರಂತೆ ತಾನು 
ಶ್ರೀರಾಮಜಪವನ್ನು ಮಾಡುತ್ತ ಕುಳಿತಿರುತ್ತಿದ್ದನು. ಹೈದರಾಬಾದಿನ ಯಾವ 
ಸ್ಥಳದಲ್ಲಿ ಹರಿಕಥೆ ಮೊದಲಾದ ಸತ್ಸಂಗದ ಕಾರ್ಯಕ್ರಮಗಳು ನಡೆದರೂ 
ತಾಯಿ ಕಮಲಾಬಾಯಿ:ಯವರು ಹೋಗುತ್ತಲಿದ್ದರು. ತಾಯಿಯ ಜೊತೆಗೆ 
ಶ್ರೀಧರನು ಹೋಗುವುದೂ ನಿಶ್ಚಯವಾಗಿತ್ತು. 


ನಿದ್ಯಾಭ್ಯಾಸ 
ಶ್ರೀಧರನ ವಿದ್ಯಾಭ್ಯಾಸ ಒಂದು ಕಡೆಯಲ್ಲಿ ಕ್ರಮವರಿತು ನಡೆಯಲಿಲ್ಲ, 
ಕುಟುಂಬದಲ್ಲಿ ನಡೆದ ಕೆಲವು ಘಟನೆಗಳಿಂದಾಗಿ ಆತನಿಗೆ ಮಾರ್ಗದರ್ಶನ ಮಾಡ 
ತಕ್ಕವರೂ ನೆರವಾಗತಕ್ಕವರೂ ಯಾರೂ ಉಳಿಯಲಿಲ್ಲ. ಅವನೊಬ್ಬ ಅನಾಥ 
ಬಾಲಕನೇ ಆದನು. ಆದರೂ ವಿದ್ಯೆಯನ್ನು ಕಲಿಯಬೇಕೆಂಬ ತೀವ್ರವಾದ 
ಬಯಕೆಯಿದ್ದುದರಿಂದ ಆತನ ವಿದ್ಯಾಭ್ಯಾಸ ಆಗಿನ ಮೆಟ್ರಿಕ್‌ ತರಗತಿಯವರೆಗೆ 
(ಎಸ್‌. ಎಸ ಸ್‌ ಎಲ್‌. ಸಿ.) ಹೇಗೋ ಸಾಗಿತು. ಇದೊಂದು ಕರುಣಕಥೆಯೇ 
ಆಗಿದೆ. 
ಶ್ರೀಧರನ ಪ್ರಾಥಮಿಕ ವಿದ್ಯಾಭ್ಯಾಸ ಹೈದರಾಬಾದಿನ ವಿವೇಕವರ್ಧಿನೀ 
ಎಲೆಯಲ್ಲಿ ನಡೆಯಿತು. ಮರಾಠಿ ಐದನೆಯ ತರಗತಿಯವರೆಗೆ ಅಲ್ಲಿ ಓದಿದನು. 
ಖಾಸಗಿಯಾಗಿ ಇಂಗ್ಲಿಷಿನ ಮೂರನೆಯ ಪುಸ್ತಕದವರೆಗೂ, ಉರ್ದು ಭಾಷಯ 
ನಾಲ್ಕನೆಯ ಪುಸ್ತಕದವರೆಗೂ ಅಲ್ಲಿಯೇ ವ್ಯಾಸಂಗ ನಡೆಯಿತು. ಮನೆಯಲ್ಲಿ 
ಬಡತನ. ಅಣ್ಣನಾದ ತ್ರಿಯಂಬಕನ ಸಂಬಳದಿಂದ ಹೇಗೋ ಸಂಸಾರ ನಡೆಯು 
ತ್ತಿತ್ತು. ಬಾಲಕನು ಚುರುಕು ಬುದ್ಧಿಯವನಾದ್ದರಿಂದ ತರಗತಿಯಲ್ಲಿ ಮೊದಲನೆ 
ಯವನಾಗಿದ್ದನು. ತನ್ನ ವಿದ್ಯಾಭ್ಯ್ಮಾಸದಿಂದಲೂ ಒಳ್ಳಯ ನಡತೆಯಿಂದಲೂ 
ಎಲ್ಲ ಉಪಾಧ್ಯಾಯರ ಪ್ರೀತಿಯನ್ನು ಗಳಿಸಿದ್ದನು. ತಾಯಿಗೆ ಮನೆಗೆಲಸದಲ್ಲಿ 
ನೆರವಾಗುತ್ತಿದ್ದನಲ್ಲದೆ ಆಕೆಗೆ ಅನಾರೋಗ್ಯವಾದಾಗ ಅಡಿಗೆಯ ಕೆಲಸವನ್ನೂ 
ಇವನೇ ಮಾಡುತ್ತಿದ್ದನು. ಇದರ ಜೊತೆಗೆ ಭಜನೆ, ಹರಿಕೀರ್ತನೆಗಳ ಗೀಳು 
ಹೆಚ್ಚುತ್ತಲೇ ಇತ್ತು. ಈ ನಡುವೆ ದೊಡ್ಡಪ್ಪ ಗೋವಿಂದರಾಯರು ವೃ ದ್ದ 
ರಾಗಿ ಕಾಯಿಲೆಗಳಿಂದ ನರಳುತ್ತಿದ್ದರು. "ಅವರ ಹೆಂಡತಿ ಮೃತಳಾಗಿದ್ದ ಛಂ 
ಮಕ್ಕಳಿರಲಿಲ್ಲ. ಆದ್ದರಿಂದ ಶ್ರೀಧರನೇ ದೊಡ್ಡಪ್ಪನ ಸೇವೆಯನ್ನು ಶ್ರದ್ಧೆ 
ಯಿಂದ ನಡೆಸುತ್ತಿದ್ದನು. 
ಶ್ರೀಧರನ ಉಪನಯನ ಒಂದು ಶಿವದೇವಾಲಯದಲ್ಲಿ ನಡೆದಿತ್ತು. 
ಅದರ ಬಳಿ ಒಂದು ಮಾರುತಿ ಮೂರ್ತಿಯೂ ಓದುಂಬರ ವೃಕ್ಷವೂ (ಅತ್ತಿಯ 
ಮರ) ಇದ್ದಿತು. ಶ್ರೀಧರನು ಪ್ರತಿದಿನವೂ ಶಿವದೇವಾಲಯಕ್ಕೆ ಹೋಗಿ ಶಿವ 
ನಿಗೂ ವರಾರುತಿಗೂ ಪ್ರದಕ್ಷಿಣ ನಮಸ್ಕಾರಗಳನ್ನು ಮಾಡಿ ಔದುಂಬರ ವೃಕ್ಷದ 
ಕೆಳಗೆ ಸಂಧ್ಯಾವಂದನೆಯನ್ನು ಮಾಡಿ ಜಪಮಾಡುವ ಪದ್ಧತಿಯನ್ನು ಆರಂಭಿಸಿ 
ದನು. ಉಪನಯನವಾದ ಕೆಲವು ತಿಂಗಳಲ್ಲಿ ದೊಡ್ಡಪ್ಪ ಗೋವಿಂದರಾಯರು 





ತಾಯಿಯ ಉಪಚಾರದಲ್ಲಿ 


ನಿಧನಹೊಂದಿದರು. ಆ ಸಮಯದಲ್ಲಿ ತ್ರಿಯಂಬಕನು ಜ್ವರದಿಂದ ಹಾಸಿಗೆ 
ಹಿಡಿದಿದ್ದನು. ಗೋವಿಂದರಾಯರ ಉತ್ತರಕ್ರಿಯೆ ಎಲ್ಲವನ್ನೂ ಬಾಲಕನಾದ 
ಶ್ರೀಧರನೇ ನಡೆಸಿದನು. ಸ್ವಲ್ಪದಿನಗಳಲ್ಲಿ ಅಣ್ಣನಾದ ತ್ರಿಯಂಬಕನು ಸ್ವರ್ಗಸ್ಥ 
ನಾದನು. ಮನೆಗೆ ಆಧಾರವಾಗಿದ್ದ ಹಿರಿಯಮಗನ ಮರಣದಿಂದ ತಾಯಿ 
ಕಮಲಾಬಾಯಿಯವರು ದುಃಖದಿಂದ ಗೋಳಾಡಿದರು. ಅವರನ್ನು ಶ್ರೀಧ 
ರನೇ ಒಳ್ಳೆಯ ಮಾತುಗಳಿಂದಲೂ ವೇದಾಂತದ ನುಡಿಗಳಿಂದಲೂ ಸಂತೈಸುತ್ತಿ 
ದ್ದನು. ಇದೊಂದು ಅಚ್ಚರಿಯ 'ಸಂಗತಿ. ಆ ಸಮಯದಲ್ಲಿ ತಾಯಿಗೆ 
ಹೇಳಿದ ಸಾಂತ್ವನದ ನುಡಿಗಳನ್ನು ಮುಂದೆ ಶ್ರೀಧರಸ್ವಾಮಿಗಳು ಸ್ಮರಿಸಿಕೊಂಡು 
ಹೇಳಿದ್ದುಂಟು. ಏನೆಂದರೆ, “ಅಮ್ಮ, ಅಣ್ಣನಲ್ಲಿ ನೀನು ಪ್ರೀತಿಸುವ ವಸ್ತು 
ಯಾವುದು ? ನೀನು ಪ್ರೀತಿಸುವುದು ಅವನ ಆತ್ಮವನ್ನು. ಆತ್ಮಕ್ಕೆ ಹುಟ್ಟು 
ಸಾವುಗಳಿಲ್ಲ. ಅದು ಯಾವಾಗಲೂ ಇದ್ದೇ ಇರುತ್ತದೆ. ಹುಟ್ಟು ಸಾವುಗಳಿ 
ರುವುದು ಶರೀರಕ್ಕೆ. ಶರೀರವೆಂದರೆ ಪಂಚಭೂತಗಳ ಸಮುದಾಯ. ಭೂಮಿ, 
ನೀರು, ಗಾಳಿ, ಅಗ್ನಿ, ಆಕಾಶ-ಇವೇ ಪಂಚಭೂತಗಳು. ಶರೀರವು ಈ ಪಂಚ 
ಭೂತಗಳಲ್ಲಿ ಸೇರಿಹೋಗುವುದೇ ಸಾವು. ಪರಮಾತ್ಮನ ಇಚ್ಛೆಯಂತೆ ಘಃ 

ಪಂಚಭೂತಗಳೇ ಒಂದಂ ಆಕೃತಿಯಲ್ಲಿ ಸೇರಿಕೊಂಡರೆ ಶರೀರವಾಗುತ್ತದೆ. ಈ 
ಶರೀರದ ಸಂಬಂಧವೇ ಹುಟ್ಟು. ಅಣ್ಣನ ಆತ್ಮಕ್ಕೆ ಮರಣವೆಂಬುದೇ ಇಲ್ಲ. 
ನೀನು ಇದಕ್ಕಾಗಿ ಅಳಬಾರದು.” ಹತ್ತು-ಹನ್ನೆರಡು ವರ್ಷದ ಹುಡುಗನಲ್ಲಿ 
ಇಷ್ಟು ತಿಳುವಳಿಕೆ ಇರುವುದೇ ಎಂದು ನಮಗೆ ಆಶ್ಚರ್ಯವಾಗಬಹುದು. ಆದರೆ 
ಶ್ರೀಧರನು ಸಾಧುಗಳ ಉಪನ್ಯಾಸ, ಸತ್ಸಂಗಗಳಲ್ಲಿ ಮುಳುಗಿಹೋಗಿದ್ದನಾದ್ದ 
ರಿಂದ ಈ ಮಾತು ಹೇಳುವಷ್ಟು ಜ್ಞಾನ ಅವನಲ್ಲಿ ಆಗಲೇ ಉಂಟಾಗಿತ್ತು. 
ಕಮಲಾಬಾಯಿಯವರಿಗೆ ಜ್ಯೋತಿಷ್ಯಶಾಸ್ತ್ರದ ಪಂಡಿತರಾದ ಕುಲಪುರೋಜಹಿ 
ತರು ಹೇಳಿದ ಮಾತು ನೆನಪಿಗೆ ಬಂದಿತು. 

ಕೆಲವು ತಿಂಗಳು ಗತಿಸಿದವು. ಶ್ರೀಧರನ ಅಕ್ಕ ಗೋದಾವರಿಯು ಮೃತ 
ಛಾದಳೆಂಬ ಸುದ್ದಿ ಸಿಡಿಲಿನಂತೆ ಬಂದೆರಗಿತು. ಈಗ ಕಮಲಾಬಾಯಿಯವರ 
ದುಃಖಕ್ಕೆ ಪಾರವಿಲವಾಯಿತು. ಶ್ರೀಧರನು ತಾಯಿಯನ್ನು ಸಂತೈಸುವುದರಲ್ಲಿ 
ಹಣ್ಣಾದನು. ಹೇಗೋ ಮತ್ತೆ ಕೆಲವು ದಿನ ಸಂದವು. ಕಮಲಾಬಾಯಿ 
ಯವರಿಗೆ ತಮ್ಮ ಮರಣ ಕಾಲವೂ ಬಂದಿತೆಂದು ತೋರಿತು. ಅವರು ಶ್ರೀಧರನ 
ಕೈಯನ್ನು ಹಿಡಿದುಕೊಂಡು ವಾತ್ಸಲ್ಯದಿಂದ “ರಾಜ, ನಮ್ಮ ಪುರೋಹಿತರು 
ಹೇಳಿದ ಮಾತು ಸತ್ಯ. ನಮ್ಮ ವಂಶದಲ್ಲಿ ನೀನೊಬ್ಬನೇ ಉಳಿದು ಕೀರ್ತಿಶಾಲಿ 
ಯಾಗುತ್ತೀಯೇ. ನಮ್ಮ ಹೆಸರನ್ನು ಉಳಿಸತಕ್ಕವನು ನೀನೇ. ಇನ್ನು 
ಮೇಲೆ ನಿನ್ನ ತಾಯಿ ಒಬ್ಬಳಲ್ಲ. ಲೋಕದಲ್ಲಿರುವ ಎಲ್ಲ ಸ್ತ್ರೀಯರೂ ನಿನ್ನ 
ತಾಯಂದಿರೇ ಎಂದು ತಿಳಿ, ಇದರಿಂದಲೇ ನಿನಗೆ ಶ್ರೇಯಸ್ಸಾಗುವುದು” 
ಎಂದರು. ಶ್ರೀಧರನು “ಅಮ್ಮ, ಖಂಡಿತವಾಗಿ ಹಾಗೆಯೇ ನಡೆಯುವೆನು” 
ಎಂದನು. ಸ್ವಲ್ಪಕಾಲದಲ್ಲಿ ಕಮಲಾಬಾಯಿಯವರು ಇಹಲೋಕದ ಯಾತ್ರೆ 
ಯನ್ನು ಮುಗಿಸಿದರು. ನೆರೆಹೊರೆಯವರ ನೆರವಿನಿಂದ ಶ್ರೀಧರನು ತಾಯಿಯ 
ಅಂತ್ಯಕ್ರಿಯೆಯನ್ನು ವಿಧಿವತ್ತಾಗಿ ನಡೆಸಿದನು. 

ಹನ್ನೆರಡು ವರ್ಷದ ಬಾಲಕನಿಗೆ ತಂದೆಯಿಲ್ಲ ತಾಯಿಯಿಲ, ಅಣ್ಣ 
ನಿಲ್ಲ. ಅಕ್ಕನಿಲ್ಲ, ದೊಡ್ಡಪ್ಪನೂ ಇಲ್ಲ. ಮನೆಯಲ್ಲಿದ್ದ ಸಾಮಾನುಗಳನ್ನೂ 
ಕಳ್ಳರು ಒಯ್ದರು! 

ಶ್ರೀಧರನಿಗೆ ಇನ್ನೇನುಳಿಯಿತು ? 

ದಿಗಂಬರಾ ದಿಗಂಬರಾ! ಶ್ರೀಪಾದವಲ್ಲಭ ! ದಿಗಂಬರಾ ! 

ಈಗ ಶ್ರೀಧರನನ್ನು ವಿಚಾರಿಸಿಕೊಳ್ಳತಕ್ಕವರಿಲ್ಲ. ಮರುಕಪಡತಕ್ಕವ 
ರಿಲ. ಹಸಿವಾಗಿದೆಯೆ ? ಊಟಮಾಡುವೆಯಾ ?” ಎಂದು ಕೇಳತಕ್ಕವರಿಲ್ಲ. 





"ಲೋಕದಲ್ಲಿರುವ ಎಲ್ಲ ಸ್ತ್ರೀಯರೂ ನಿನ್ನ ತಾಯಂದಿರೇ ಎಂದು ತಿಳಿ? 


ಹನ್ನೆರಡುವರ್ಷದ ಇನ್ನೊಬ್ಬ ಸಾಮಾನ್ಯ ಬಾಲಕನು ಈ ಪರಿಸ್ಥಿತಿಗೆ ಸಿಕ್ಕಿದ್ದರೆ 
ಏನಾಗುತ್ತಿತ್ತು ? ಹೊಟ್ಟೆಪಾಡಿಗಾಗಿ ಯಾರ ಮನೆಯಲ್ಲೋ ಕೆಲಸಕ್ಕೆ ಸೇರಿ 
ಆಯುಸ್ಸನ್ನು ಕಳೆಯಬೇಕಾಗಿತ್ತು. ಇಲ್ಲವೆ ಅಂಥ ಹುಡುಗನು ಹೋಟೆಲು 
ಸಿನಿಮಾಗಳಲ್ಲಿ ಮೂರುಕಾಸಿನ ಕೂಲಿಗಾಗಿ ದುಡಿಯಬೇಕಾಗಿತ್ತು. ಪೋಲಿ 
ಜನರ ಸಹವಾಸಕ್ಕೆ ಸಿಕ್ಕಿ ಸ್ವತಃ ಪೋಲಿಯಾಗುತ್ತಿದ್ದನು, 

ಚಿನ್ನವನ್ನು ಬೆಂಕಿಯಲ್ಲಿ ಕಾಯಿಸಿದರೂ, ಬಡಿದರೂ ಅದು ಇನ್ನೂ 
ಹೆಚ್ಚಾಗಿ ಹೊಳೆಯುತ್ತದೆ. ತೆಂಗಿನ ಸಸಿಯನ್ನು ನೆಲದಲ್ಲಿ ಹೂತು ತುಳಿದರೂ 
ಅದು ಸಿಹಿನೀರನ್ನು ಕೊಡುವುದಕ್ಕಾಗಿ ಆಕಾಶವನ್ನಡರುತ್ತದೆ. ಮಾವಿನ 
ಮರದ ಕೊಂಬೆಗಳನ್ನು ಕಡಿದರೂ ಅದು ಚೆನ್ನಾಗಿ ಚಿಗುರಿ ಹೊಂಬಣ್ಣದ ಎಲೆ 
ಗಳನ್ನು ಚಿಗುರಿಸುತ್ತದೆ. ತೇಜಸ್ವಿಯಾದ ಶ್ರೀಧರನಿಗೆ ಈ ಕಷ್ಟಗಳಿಂದ 
ಉತ್ಸಾಹ ಕುಂದಲಿಲ್ಲ. ಬುದ್ಧಿ ಅಡ್ಡದಾರಿಗೆ ತಿರುಗಲಿಲ್ಲ. ವಿದ್ಯಾಭ್ಯಾಸ 
ಮಾಡಬೇಕೆಂಬ ತವಕ ಇಮ್ಮಡಿಸಿತು. ಅಧ್ಯಾತ್ಮಮಾರ್ಗದ ಇನ್ನೊಂದು 
ಮೆಟ್ಟಿಲನ್ನು ಅವನು ಹತ್ತಿದನು. ಬಾಲ್ಯದಲ್ಲಿ ಒದಗಿದ ನಾನಾಬಗೆಯ ಕಷ 
ಗಳೇ ಶ್ರೀಧರಸ್ವಾಮಿಗಳು ಸಂನ್ಕಾಸಿಗಳಾಗಲು ಕಾರಣವೆಂದು ಯಾರಾದರೂ 
ಹೇಳಿಯಾರು. ಆದರೆ ಈ ಮಾತಿನಲ್ಲಿ ಹುರುಳಿಲ್ಲ. ಶ್ರೀಧರರ ಸ್ವಭಾವವೇ 

ಹುಟ್ಟಿದಂದಿನಿಂದ ವೇದಾಂತದ ಕಡೆಗೆ ಒಲಿದಿತ್ತು. ಇದುವರೆಗೆ ತಿಳಿಸಿದ ಅವರ 
ನಡತೆಯಿಂದಲೂ ಮುಂದಿನ ಚರಿತದಿಂದಲೂ ಇದು ಸ್ಪಷ್ಟವಾಗುತ್ತದೆ. 

ಗುಲ್ಬರ್ಗದಲ್ಲಿ ಶ್ರೀಧರನ ಚಿಕ್ಕಮ್ಮ ಇದ್ದಳು. ಆಕೆಯ ಆಪೇಕ್ಷೆಯಂತೆ 
ಈತನು ಅವರ ಮನೆಯಲ್ಲಿದ್ದು ಪ್ರಾಥಮಿಕ ಆರನೆಯ ತರಗತಿಗೆ ಸೇರಿ ವಿದ್ಯಾ 
ಭ್ಯಾಸವನ್ನು ಮುಂದುವರಿಸಿದನು. ತನ್ನ ಸಂಧ್ಯಾವಂದನೆ, ಜಪ, ಸತ್ಸಂಗಗಳ 
ಸಂಬಂಧ-ಇವನ್ನು ಆವನು ತ್ಯಜಿಸಲೇ ಇಲ್ಲ. ಆವುಗಳಲ್ಲಿ ಆಸಕ್ತಿ ದಿನೇ ದಿನೇ 
ಹೆಚ್ಚುತ್ತಲೇ ಹೋಯಿತು. ಗುಲ್ಬರ್ಗದಲ್ಲಿ ನಡೆಯುತ್ತಿದ್ದ ಶ್ರೀಮಧ್ವನವವೀ, 
ಶ್ರೀಶಂಕರ ಜಯಂತೀ ಮೊದಲಾದ ಉತ್ಸವಗಳಲ್ಲಿ ಈತನು ಸ್ವಯಂಸೇವಕನಾಗಿ 
ಸೇರಿ ಎಲ್ಲಿದ ಉತ್ಸಾಹದಿಂದ ದ:ಡಿಯುತ್ತಿದ್ದನು. ಒಂದು ಸಲ ಶ್ರೀ ಶಂಕರ 
ಜಯಂತೀ ಉತ್ಸವದ ಸಂದರ್ಭದಲ್ಲಿ “ಶ್ರೀಶಂಕರಭಾಷ್ಯಗ್ರಂಥಗಳು” ಎಂಬ 
ವಿಷಯವಾಗಿ ಒಬ್ಬ ಪಂಡಿತರಿಂದ ಪ್ರವಚನಗಳು ನಡೆದವು. ಆ ಪ್ರವಚನ 
ಗಳನ್ನು ಕೇಳಿದ ಶ್ರೀಧರನ ಮನಸ್ಸಿನ ಮೇಲೆ ಆಧಿಕವಾದ ಪ್ರಭಾವ ಮೂಡಿತು. 
ಶಂಕರಾಚಾರ್ಯರ ಅದ್ವೈತ ವೇದಾಂತದ ಕಡೆಗೆ ಮನಸ್ಸು ಒಲಿಯಿತು. ಮನೆ 
ಯಲ್ಲಿ ಚಿಕ್ಕಮ್ಮನು ಭಗವದ್ಗೀತೆಯನ್ನು ಕಲಿಸಿದಳು. ತಾನು ವೇದಾಂತದಲ್ಲಿ 
ಪಾರಂಗತನಾಗಿ ಅದನ್ನು ಪ್ರಚಾರಮಾಡಬೇಕೆಂಬ ಸಂಕಲ್ಪ ತಲೆದೋರಿತು. 
ಶ್ರೀಧರನ ವೇದಾಧ್ಯಯನ ಮತ್ತು ಸಂಸ್ಕೃತ ಭಾಷೆಯ ಅಭ್ಯಾಸ ಎಲ್ಲಿ ನಡೆಯಿ 
ತೆಂಬುದಕ್ಕೆ ನಮಗೆ ಸರಿಯಾದ ದಾಖಲೆ ಸಿಗುವುದಿಲ್ಲ. ಬಹುಶಃ ತನ್ನ ಶಾಲೆಯ 
ವಿದ್ಯಾಭ್ಯಾಸದ ಜೊತೆಗೆ ಖಾಸಗಿಯಾಗಿ ಇವುಗಳ ಅಭ್ಯಾಸವನ್ನುಆತನು ಮಾಡಿರ 
ಬೇಕು. 

ಕ್ರಿ. ಶ. 1923ನೆಯ ವರ್ಷ ಬಂದಿತು. ಶ್ರೀಧರನಿಗೆ ಹದಿನೈದು ವರ್ಷ 


ಗಳಾಗಿದ್ದವು. ವಿದ್ಯಾಭ್ಯಾಸದ ಜೊತೆಗೆ ತಪಸ್ಸು ಮಾಡಬೇಕೆಂಬ ಆಸೆ ಅವನಿಗೆ 
ಪ್ರಬಲಿಸಿತು. ಚಿಕ್ಕಮ್ಮನ ಮನೆಯಲ್ಲಿ ಇದಕ್ಕೆ ಸೌಕರ್ಯವಾಗುವುದಿಲ್ಲವೆಂದೂ 
ಯಾವ ಬಂಧುಗಳೂ ಇಲ್ಲದ ಸ್ವತಂತ್ರವಾದ ಸ್ಮಳಕ್ಕೆ ತಾನು ಹೋಗಬೇಕೆಂದೂ 
ಶ್ರೀಧರನ ಬಯಕೆಯಾಗಿತ್ತು. ಗುಲ್ಬರ್ಗದಲ್ಲಿದ್ದ ಒಬ್ಬ ಮಹನೀಯರು ಪ್ರಣೆ 
ಯಲ್ಲಿ ಒಂದು ಅನಾಥ ವಿದ್ಕಾರ್ಥಿಗೃಹವಿದೆಯೆ-ಂದೂ ಅಲಿಗೆ ಹೋಗುವುದಾದರೆ 
ಸಹಾಯ ಮಾಡುವೆನೆಂದೂ ಹೇಳಿದರು. ಅದರಂತೆಯೇ ಆ ಎದ್ಯಾರ್ಥಿಗೃಹದ 
ಸಂಚಾಲಕರಾದ ಶ್ರೀಕೇತಕರರೆಂಬವರಿಗೆ ಒಂದು ಪತ್ರವನ್ನು ಬರೆದು ಶ್ರೀಧರನಿಗೆ 
ಕೊಟ್ಟರು. ಒಡನೆಯೇ ಶ್ರೀಧರನು ಚಿಕ್ಕಮ್ಮನ ಒಪ್ಪಿಗೆಯನ್ನು ಪಡೆದು ಪುಣೆಗೆ 
ಹೋದನು. ಅನಾಥ ವಿದ್ಯಾರ್ಥಿಗೃಹದಲ್ಲಿ ಪ್ರವೇಶ ಸಿಕ್ಕಿತು. ಶ್ರೀಧರನು 





ಅನಾಥ ವಿದ್ಯಾರ್ಥಿಗೃಹದಲ್ಲಿ ಪ್ರವೇಶ ಸಿಕ್ಕಿತು 


ಅಲ್ಲಿದ್ದು ಆ ಸಂಸ್ಥೆಯ ಪ್ರೌಢಶಾಲೆಯಲ್ಲಿ ವಿದ್ಯಾಭ್ಯಾಸವನ್ನು ಮುಂದು 
ವರಿಸಿದನು. 

ಆ ವಿದ್ಮಾರ್ಥಿನಿಲಯವು ಲೋಕಮಾನ್ಯ ಬಾಲಗಂಗಾಧರ ತಿಲಕರಿಂದ 
ಸ್ಮಾಪಿತವಾಗಿತ್ತು. ಆ ಕಟ್ಟಡದ ಒಂದು ಸ್ಥಳದಲ್ಲಿ “ಈ ಸಂಸ್ಥೆಯ ಉದ್ದೇಶಕ್ಕೆ 
ಅನುಗುಣವಾಗಿ ಒಬ್ಬ ವಿದ್ಯಾರ್ಥಿ ಸಿದ್ಧನಾಗಿ ಹೊರಟರೆ, ಅವನು ಜಗತ್ತಿನ 
ನಾಯಕತ್ವವನ್ನೇ ವಹಿಸುವನು” ಎಂದು ದಪ್ಪಕ್ಷರಗಳಲ್ಲಿ ಬರೆಸಿದ್ದರು. ಶ್ರೀಧರ 
ನಿಗೆ ಅದನ್ನೋದಿ ರೋಮಾಂಚನವಾಯಿತು. ಆ ಮಾತು ಆತನನ್ನು ವಿಶೇಷ 
ವಾಗಿ ಆಕರ್ಷಿಸಿತು. ಅಲ್ಲಿಯ ನಿಯಮಪಾಲನೆ ಶಿಕ್ಷಣಕ್ರವಂಗಳು ಮನಸ್ಸಿಗೆ 
ಹಿಡಿಸಿದವು. ಸ್ವಲ್ಪ ದಿನಗಳಲ್ಲಿಯೇ ಅವನು ಎಲ್ಲರ ಪ್ರೀತಿಗೆ ಪಾತ್ರನಾದನು. 
ವ್ಯಾಯಾಮ ಕಾಲದಲ್ಲಿ ವಿದ್ಯಾರ್ಥಿಗಳನ್ನು ಶಿಸ್ತಿನಲ್ಲಿಡುವ ನಾಯಕನಾದನು. 

ವಿದ್ಯಾರ್ಥಿನಿಲಯದಲ್ಲಿ ಯಾರಿಗೆ ಅನಾರೋಗ್ಯವಾದರೂ ಅವರನ್ನು ಉಪ 
ಚರಿಸುವುದು ಶ್ರೀಧರನ ಕರ್ತವ್ಯವಾಯಿತು. ಅವನು ತಾನಾಗಿಯೇ ಎಲ್ಲರಿಗೆ 
ಬೇಕಾದ ಸ್ವಯಂಸೇವಕನಾದನಂ. ತನ್ನ ಜಪ, ತಪಗಳನ್ನು ಮಾತ್ರ ದಿನದಿನಕ್ಕೆ 
ಹೆಚ್ಚಿಸುತ್ತ ಹೋದನು. ಈತನ ಆಚಾರವನ್ನೂ ಸ್ನೇಹಭಾವವನ್ನೂ ಕಂಡು 
ಎಲ್ಲರೂ ಪ್ರೀತಿಯಿಂದ “ಶ್ರೀಧರಸ್ವಾಮಿ” ಎಂದು ಕರೆಯಲಾರಂಭಿಸಿದರು. 
ಶ್ರೀಧರನಿಗೆ ತಪಸ್ಸಿನ ಗೀಳು ಮೊದಲಿಂದಲೂ ಇದ್ದಿತಷ್ಟೆ. ಅದು ದಿನೇ 
ದಿನೇ ಹೆಚ್ಚುತ್ತಲಿತ್ತು. ತಾನಿದ್ದ ವಿದ್ಯಾರ್ಥಿನಿಲಯದ ಕೆಲವು ನಿಯವಂಗಳಿಂದ 
ತಪಸ್ಸಿಗೆ ಹೆಚ್ಚು ಕಾಲ ದೊರೆಯುತ್ತಿರಲಿಲ್ಲ. ಅವನ ತಪಸ್ಸೆಂದರೆ ಶ್ರೀರಾಮ 
ನಾಮವನ್ನು ಆಥವಾ ಶ್ರೀ ದತ್ತನಾಮವನ್ನು ಜಪಿಸುತ್ತ ಏಕಾಂತದಲ್ಲಿ ದೀರ್ಫ 
ಕಾಲ ಕುಳಿತುಕೊಳ್ಳುವುದು. ಆತನ ಧ್ಯೇಯವೇ ತಪಸ್ಸಾಗಿತ್ತು. ಹೀಗಿರಲು 
ತಾನಿದ್ದ ಸಂಸ್ಥೆಯನ್ನು ಬಿಟ್ಟು ವಾಸಕ್ಕೆ ಒಂದು ಬಾಡಿಗೆಯ ಕೊಠಡಿಯನ್ನು 
ಗೊತ್ತುಮಾಡಿಕೊಂಡು ಬೇರೊಂದು ಶಾಲೆಗೆ ಸೇರಿದನು. ಬಾಡಿಗೆಯ ಕೊಠಡಿ 
ಯಲ್ಲಿ ದಿನಕ್ಕೆ ಕೆಲವು ಘಂಟೆಗಳ ಕಾಲ ಕೆಲಸ ಮಾಡುತ್ತಿದ್ದನು. ಆಹಾರಕ್ಕಾಗಿ 
ಮಧುಕರೀವೃತ್ತಿಯನ್ನು ಅವಲಂಬಿಸಿದನು. ಮಧುಕರಿಯೆಂದರೆ ಭಿಕ್ಷಾನ್ನ.ಮಧಂ 
ಕರಿಯೆಂಬ ಹೆಸರು ಪುಣೆಯಲ್ಲಿ ರೂಢಿಯಲ್ಲಿತ್ತು. ತನ್ನ ಶುದ್ಧವಾದ ನಡತೆ, 
ನಯ, ವಿನಯಗಳಿಂದ ಆ ಬೀದಿಯ ಎಲ್ಲ ಮನೆಯವರಿಗೂ ಬೇಕಾದವನಾದ್ದ 
ರಿಂದ ಶ್ರೀಧರನಿಗೆ ಭಿಕ್ಷಾನ್ನ ಯಥೇಚ್ಛವಾಗಿ ದೊರಕುತ್ತಿತ್ತು. ಹೆಚ್ಚೆನಿಸಿದ 
ಭಿಕ್ಷಾನ್ನವನ್ನು ಜೊತೆಯ ಬಡ ವಿದ್ಯಾರ್ಥಿಗಳಿಗೆ ಹಂಚಿಬಿಡುತ್ತಿದ್ದನು. ತನ್ನಲ್ಲು 
ಳಿದ ಅಲ್ಪಸ್ವಲ್ಪ ಹಣದಿಂದ ಪುಸ್ತಕವಿಲದ ಹ:ಡುಗರಿಗೆ ಪುಸ್ತಕಗಳನ್ನು ಕೊಡಿಸು 
ತ್ತಿದ್ದನು. ಅನಾರೋಗ್ಯವಾದವರಿಗೆ ಔಷಧವನ್ನು ತಂದುಕೊಟ್ಟು ಉಪಚರಿಸು 
ತ್ತಿದ್ದನು. ಒಂದು ಸಲ ಕುಲಕರ್ಣಿ ಎಂಬ ವಿದ್ಯಾರ್ಥಿ ಶ್ರೀಧರನ ಬಳಿಗೆ ಬಂದು 
“ಈ ವರ್ಷ ನನ್ನಲ್ಲಿ ತರಗತಿಯ ಪಸ್ತಕಗಳಿಲ್ಲ. ನೀವೇನಾದರೂ ಸಹಾಯ 
ಮಾಡಿದರೆ ಪರೀಕ್ಷೆಗೆ ಹೋಗುತ್ತೇನೆ, ಇಲ್ಲವಾದರೆ ದೇವರೇ ಗತಿ” ಎಂದು 
ನಿಟ್ಟುಸಿರುಬಿಟ್ಟನಂತೆ. ಆಗ ಶ್ರೀಧರನ ಬಳಿ ಹಣ ಇರಲಿಲ್ಲ. ಅವನಿಗೆ ಮರುಕ 
ಉಕ್ಕಿ ತನ್ನ ಎಲ್ಲ ಪುಸ್ತಕಗಳನ್ನೂ ಆತನಿಗೆ ಕೊಟ್ಟುಬಿಟ್ಟನು. ತಾನು ಆ ವರ್ಷ 
ಪರೀಕ್ಷೆಗೆ ಕುಳಿತುಕೊಳ್ಳಲಿಲ್ಲ. ಕುಲಕರ್ಣಿಯ ಪರೀಕ್ಷೆಯ ಶ:ಲ್ಕವನ್ನೂ ತಾನೇ 
ಕಟ್ಟಿದನು! ಈ ಬಗೆಯ ಪರೋಪಕಾರ ಸ್ವಭಾವದಿಂದ ಶ್ರೀಧರನ ವಿದ್ಯಾಭ್ಯಾಸ 
ಹಿಂದೆ ಬಿದ್ದಿತು. ತಪಸ್ಸಿನ ಯತ್ನ ಮಾತ್ರ ಮುಂದುವರಿದಿತ್ತು. 
ಪ್ರೌಢಶಾಲೆಯಲ್ಲಿ ಒಂದು ದಿನ ತರಗತಿಯ ಉಪಾಧ್ಯಾಯರು ವಿದ್ಯಾರ್ಥಿ 





ಶ್ರೀಧರ ತನ್ನ ಪುಸ್ತಕಗಳನ್ನೆಲ್ಲ ಕೊಟ್ಟನು 


ಗಳನ್ನು ಕುರಿತು “ನಿಮ್ಮ ಜೀವನದ ಗುರಿಯೇನು? ಆಸೆಯೇನಂ? - ಎಂಬು 
ದನ್ನು ಕಾಗದದಲ್ಲಿ ಬರೆದು ಕೊಡಿರಿ” ಎಂದು ತಿಳಿಸಿದರು. ಆಗ ಕೆಲವು ವಿದ್ಯಾರ್ಥಿ 
ಗಳು ತಾವು ಡಾಕ್ಟರಾಗಬೇಕೆಂದೂ, ಕೆಲವರು ಇಂಜಿನಿಯರ್‌ ಆಗಬೇಕೆಂದೂ, 
ಕೆಲವರು ದೊಡ್ಡ ನೌಕರರಾಗಬೇಕೆಂದೂ ತಮ್ಮ ತಮ್ಮ ಆಸೆಗಳನ್ನು ಬರೆದಂ 
ಕೊಟ್ಟರು. ಶ್ರೀಧರನು ಬರೆದುಕೊಟ್ಟ ಕಾಗದದಲ್ಲಿ ಹೀಗಿತ್ತು : 


"770 obtain complete grace of God and serve the 
mankind is the goal of my life.” 

“ಪರಮಾತ್ಮನ ಸಂಪೂರ್ಣ ಕೃಪೆಯನ್ನು ಪಡೆಯುವುದಂ ಮತ್ತು ಜನತಾ 
ಸೇವೆಯನ್ನು ಮಾಡುವುದು ನನ್ನ ಜೀವನದ ಗುರಿ!” 

ಈ ತರುಣನ ಗುರಿ ಏನೆಂಬುದು ಆಗಲೇ ನಿಚ್ಚಳವಾಗಿತ್ತು. ಶ್ರೀಧರ 
ಸ್ವಾಮಿಗಳ ಜೀವನವು ಕಡೆಯವರೆಗೂ ಈ ಗುರಿಯಲ್ಲಿಯೇ ಸಾಗಿತು. ಕಿಂಚಿ 
ತ್ತಾದರೂ ಅಳುಕಲಿಲ್ಲ. ಅಷ್ಟು ಚಿಕ್ಕ ವಯಸ್ಸಿನಲ್ಲಿ ಅಂತಹ ಜೀವನದ ಗುರಿ 
ಬರಬೇಕಾದರೆ ಮನಸ್ಸಿನ ಪರಿಪಾಕ ಯಾವ ಮಟ್ಟಕ್ಕೆ ಬಂದಿತ್ತೆಂಬುದನ್ನು 
ಊಹಿಸಿಕೊಳ್ಳಬಹುದು. 

ಶ್ರೀಧರನಿಗೆ ಧರ್ಮದ ವಿಷಯದಲ್ಲಿ ಬಹಳ ಆದರವಿತ್ತು. ಸನಾತನವಾದ 

ವೈದಿಕ ಸಂಸ್ಕೃತಿಯೇ ಜಗತ್ತಿನಲ್ಲಿ ಶ್ರೇಷ್ಠವಾದದ್ದೆಂದು ಅವನು ತಿಳಿದಿದ್ದನು. 
ಇಂತಹ ಸಂಸ್ಕೃತಿಯನ್ನು ಬಿಡುವುದೆಂದರೆ ದೈವಯೋಗದಿಂದ ಸಿಕ್ಕಿದ ಅಮೂಲ್ಯ 
ನಿಧಿಯನ್ನೇ ಕಳೆದುಕೊಂಡಂತೆ ಎಂದು ಆತನು ಭಾವಿಸಿದ್ದನು. ಧರ್ಮ, ನೀತಿ, 
ದೇಶಭಕ್ತಿ, ಈಶ್ವರಭಕ್ತಿ, ತತ್ತ ವಜ್ಜಿ ನ - ಇವುಗಳ ವಿಷಯವಾಗಿ ದೊಡ್ಡವ: 
ರೊಡನೆ ಚರ್ಚೆಮಾಡುತ್ತಿದ್ದನು. ಈ ತರುಣನ ಮನೋಭಾವವನ್ನೂ ವಿಚಾರ 
ಶಕ್ತಿಯನ್ನೂ ಕಂಡು ಹಿರಿಯರೂ ಬೆರಗಾಗುತ್ತಿದ್ದರು. ತಾನು ಇಂಗ್ಲಿಷ್‌ ಭಾಷೆ 
ಯನ್ನು ಕಲಿಯುತ್ತಿದ್ದರೂ ತಲೆಯಲ್ಲಿ ಕ್ರಾಪನ್ನು ಬಿಡದೆ ಶಿಖೆಯನ್ನು ಇಟ್ಟು 
ಕೊಂಡಿದ್ದನು. ಆಂಗ್ಲ ಸಂಸ್ಕೃತಿಯ ಉಡಿಗೆ ತೊಡಿಗೆಗಳು ಅವನ ಮೇಲೆ ಯಾವ 
ಪರಿಣಾವಂವನ್ನೂ ಬೀರಲಿಲ್ಲ. ನಿಯಮಪಾಲನೆಯಲ್ಲಿ ಉಚ್ಚನೀಚಭಾವವಿರ 
ಬಾರದೆಂದೂ ನಿಯಮವು ಎಲ್ಲರಿಗೂ ಸಮವಾಗಿ ಅನ್ವಯಿಸುತ್ತದೆಯೆಂದೂ 
ಅವನು ಹೇಳುತ್ತಿದ್ದನು. 

ವಿದ್ಯಾರ್ಥಿ ದೆಸೆಯಲ್ಲಿಯೇ ಶ್ರೀಧರನ ಜೀವನಕ್ರಮ ಯಖಬುಷಿಸಮಾನ 
ವಾಗಿತ್ತು. ಬೆಳಗಿನ ಜಾವದಲ್ಲಿ ನಾಲ್ಕು ಗಂಟೆಗೆ ಎದ್ದು ಗೋಮಯ - ಮೃತ್ತಿಕೆ 
ಗಳನ್ನು ಬಳಸಿ ತಣ್ಣೀರಲ್ಲಿ ಸ್ನಾನಮಾಡಿ ಗಾಯತ್ರೀ ಜಪಮಾಡುತ್ತ ಕುಳಿತಿರು 
ತ್ತಿದ್ದನು. ಸೂರ್ಯೋದಯವಾದೊಡನೆ ಸೂರ್ಯನಮಸ್ಕಾರಗಳನ್ನು ಮಾಡಿ 
ಶ್ರೀರಾಮ ಪೂಜೆಯನ್ನು ಮುಗಿಸಿ ಶಾಲೆಯ ಪಾಠಗಳನ್ನು ಅಭ್ಯಾಸಮಾಡು 
ತ್ತಿದ್ದನು. ಆಮೇಲೆ ಮತ್ತೆ ಸ್ನಾನಮಾಡಿ ಮಾಧ್ಯಾಹ್ನಿಕವನ್ನು ಮುಗಿಸಿ 
ಭಿಕ್ಷಾನ್ನಕ್ಕೆ ತೆರಳುತ್ತಿದ್ದನು. ಭಗವದ್ದಿ (ತೆ ಕಂಠಪಾಠವಾಗಿತ್ತು. ಭಿಕ್ಷಾನ್ನಕ್ಕೆ 
ಹೋದಾಗ ಕಂಠಪಾಠವಾದ ಭಗವದ್ಗೀತೆಯ ಹದಿನೆಂಟು ಅಧ್ಯಾಯಗಳ 
ಪಾರಾಯಣವೂ ಸಾಗುತ್ತಿತ್ತು. ತಂದ ಭಿಕ್ಷಾನ್ನದಲ್ಲಿ ಒಂದು ಭಾಗವನ್ನು 
ಗೋವಿಗೆ ಕೊಟ್ಟು ಉಳಿದದ್ದನ್ನು ಸೇವಿಸಿ ಶಾಲೆಗೆ ಹೋಗುತ್ತಿದ್ದನು. ಸಂಜೆ 
ಮತ್ತೆ ಸ್ನಾನಮಾಡಿ ಸಾಯಂಕಾಲದ ಸಂಧ್ಯಾವಂದನೆಯನ್ನು ಮಾಡಿ ಧ್ಯಾನಕ್ಕೆ 
ಕುಳಿತುಕೊಳ್ಳು ತ್ತಿದ್ದನು. ರಾತ್ರಿ ಅಲ್ಪಾಹಾರವನ್ನು ಸೇವಿಸಿ ಶಾಲೆಯ ಪಾಠ 
ಗಳನ್ನು ಓದಿ ಮಲಗುತ್ತಿದ್ದನು. 

ಕೆಲವು ದಿನಗಳ ಮೇಲೆ ರಾತ್ರಿಯ ಅಲ್ಪಾಹಾರವನ್ನೂ ತ್ಯಜಿಸಿದನು. 
ಸಂಜೆ ವಾಾರುತಿಯ ಮಂದಿರಕ್ಕೆ ಹೋಗಿ ಸ್ತೋತ್ರಗಳನ್ನು ಹೇಳಿಕೊಳ್ಳುತ್ತ 
ಆಂಜನೇಯ ಸ್ವಾಮಿಗೆ ನೂರೆಂಟು ಪ್ರದಕ್ಷಿಣೆಗಳನ್ನು ಹಾಕಿ ನಮಸ್ಕರಿಸು 
ತ್ತಿದ್ದನು. ಸುತ್ತಮುತ್ತಲಿನ ಜನರಿಗೆ ಈ ತರುಣನ ದಿನಚರಿಯನ್ನೂ ಸಾಧು 
ಸ್ವಭಾವವನ್ನೂ ದೈವಭಕ್ತಿಯನ್ನೂ ಕಂಡು ಅಚ್ಚರಿ. ಈತನು ಕಲಿಯುಗದ 

ಮನುಷ್ಯನಲ್ಲ ಎಂದುಕೊಳ್ಳುತ್ತಿದ್ದರು. ನೆರೆಯಲ್ಲಿ ಪಳಣಿಟಕರೆಂಬ ಒಬ್ಬ 
ಮಹನೀಯರಿದ್ದರು. ಅವರು ಶ್ರೀಧರನು ಹಲವು ವೇಳೆ ಅವರ ಮನೆಗೆ ಹೋಗಿ 
ಪೂರವರಾರ್ಥಿಕ ವಿಷಯವನ್ನು ಚರ್ಚಿಸುತ್ತಿದ್ದನಂ. ಪ್ರಾಚೀನಕಾಲದ ಖಷಿಗಳ 
ವಿಷಯವನ್ನು ಕೇಳುತ್ತ ಅವರಿಗೆ ಸಂಬಂಧಿಸಿದ ಪುಸ್ತಕಗಳನ್ನು ಓದುತ್ತ 
ಹೋದಂತೆ, ಆ ಯಷಿಗಳ ಹಾಗೆ ತಾನೂ ತಪಸ್ಸು ಮಾಡಬೇಕೆಂಬ ಇಚ್ಛೆ 
ಪ್ರಬಲವಾಗುತ್ತ ಬಂದಿತ. ಈ ವಿಚಾರವನ್ನು ಶ್ರೀಧರನು ಪಳಣಿಟಕರರಿಗೆ 
ತಿಳಿಸಿದನು. ಅವರು “ಅದು ಉತ್ತಮವೇನೋ ಸರಿ. ಆದರೆ ಬಹಳ ಕಠಿಣವಾದ 
ದಾರಿ. ಬಹಳ ಜನರು ಅದಕ್ಕಾಗಿ ಯತ್ನಿಸಿ ಸೋತಿದ್ದಾರೆ. ಅಲ್ಲಾಡದಂತಹ 

ನಸ್ಸಿನ ಸ್ಥಿರತೆ ಬೇಕಾಗುತ್ತದೆ” ಎಂದು ಹೇಳಿದರು. ಅಂತಹ ಸ್ಥಿರತೆಯನ್ನು 
ತಾನು ಉಳಿಸಿಕೊಳ್ಳಬಲ್ಲೆನೆಂದು ಶ್ರೀಧರನಿಗೆ ಆತ್ಮವಿಶ್ವಾಸವಿತ್ತು. 

ಆ ಸಮಯದಲ್ಲಿ ಪುಣೆಗೆ ಬಂದು ಹೋಗುವ ವಿದ್ವಾಂಸರನ್ನು ಶ್ರೀಧರನ 
ಕಂಡು ವೇದಾಂತ, ತಪಸ್ಸು - ಇವುಗಳ ವಿಷಯವಾಗಿ ಮಾತಾಡುತ್ತಿದ್ದನು. 
ಅವರಲ್ಲಿ ಕೆಲವರು ಬರಿಯ ಮಾತುಗಾರರೆಂದೂ ಶುದ್ಧವಾದ ಆಚಾರವಿಲ್ಲದವ 
ರೆಂದೂ ಅವನು ಗೊತ್ತು ಪಡಿಸಿಕೊಂಡನು. ಇನ್ನು ಕೆಲವರು ನಿಜವಾಗಿಯೂ 
ಮಹಾತ್ಮರೇ ಆಗಿದ್ದರು. ಶ್ರೀಧರನು ಅಂಥವರೊಡನೆ ಹೆಚ್ಚಿನ ಸಹವಾಸವನ್ನು 
ಬೆಳೆಸಿ ಅವರ ಅನುಭವಗಳನ್ನೂ ವಿಚಾರಗಳನ್ನೂ ತಿಳಿದುಕೊಳ್ಳುತ್ತಿದ್ದನು, 
ಒಟ್ಟಿನಲ್ಲಿ ಹೆಂಡಿರುಮಕ್ಕಳನ್ನು ಕಟ್ಟಿಕೊಂಡ ಸಂಸಾರಿಗಳಿಂದ ಹೆಚ್ಚಿನ ಜನಸೇವೆ 
ಸಾಧ್ಯವಿಲ್ಲವೆಂದೂ ಎಷ್ಟು ಯತ್ನಿಸಿದರೂ ಸ್ವಾರ್ಥವು ಅವರನ್ನು ಪೂರ್ಣವಾಗಿ 
ಬಿಡುವುದಿಲ್ಲವೆಂದೂ ಅವನು ನಿರ್ಧರಿಸಿಕೊಂಡನು. ಆದ್ದರಿಂದ ಸರ್ವವನ್ನೂ 
ತ್ಯಾಗಮಾಡಿದ ಸಂನ್ಯಾಸಿಗೆ ಮಾತ್ರ ಒಳ್ಳೆಯ ಕೆಲಸವನ್ನು ಮಾಡಲು ಸಾಧ್ಯ 
ವೆಂಬ ತೀರ್ಮಾನಕ್ಕೆ ಬಂದು ನಿಂತನು. ಎಲ್ಲವನ್ನೂ ತ್ಯಜಿಸಿ ತಪಸ್ಸಿಗೆ ಹೋಗ 


ಬೇಕೆಂಬ ಇಚ್ಛೆ ಪ್ರಬಲವಾಯಿತು. ಪ್ರೌಢಶಾಲೆಯ ವಿದ್ಯಾಭ್ಯಾಸ ಇನ್ನು ಸಾಕು 
ಎನ್ನಿಸಿತು. 


ಶ್ರೀಧರನು ತನ್ನ ನಿರ್ಧಾರವನ್ನು ಆಪ್ತರಾದ ಪಳಣಿಟಕರರಿಗೆ ತಿಳಿಸಿದನು. 
ಈ ತರುಣನ ಸ್ವಭಾವವನ್ನು ಚೆನ್ನಾಗಿ ಬಲ್ಲ ಆ ಮಹನೀಯರಿಂದ ಪ್ರೋತ್ಸಾಹವೇ 
ದೊರೆಯಿತು. ಶ್ರೀಧರನು ಕಡೆಗೆ ಈ ವಿಷಯವನ್ನು ತನ್ನ ಸ್ನೇಹಿತರಿಗೆ 
ತಿಳಿಸಿದನು. ಅವರು “ಶ್ರೀಧರ, ನೀನಂ ತಪಸ್ವಿಯಾಗಿ ಪರಮಹಂಸ ಪರಿವ್ರಾಜಕ 
ನಾಗಲಿದ್ದೀಯೆ. ಆಗ ನಮ್ಮನ್ನು ಮರೆತೇಬಿಡುವೆ” ಎಂದು ಹಾಸ್ಯಮಾಡಿದರು. 
ಶ್ರೀಧರನು “ಮಿತ್ರರೆ, ನನ್ನ ಸಾವಿರ ಛಾಯಾಚಿತ್ರಗಳನ್ನು ತೆಗೆದು ಎದುರಿಗಿಟ್ಟರೆ 





ನೀವೆಲ್ಲ ನನ್ನ ಛಾಯೆಗಳೆಂದೇ ನಂಬಿದ್ದೇನೆ 


ಅದು ನನ್ನದೇ ಛಾಯೆಯೆಂದೂ ನನಗಿಂತ ಬೇರೆಯಲ್ಲವೆಂದೂ ತೋರುವುದು. 
ನಾನು ಎಲ್ಲಿ ಯಾವ ಪರಿಸ್ಥಿ ಶಿಯಲ್ಲಿದ್ದರೂ ನನ್ನ ಸ್ವಭಾವ ಬದಲಾಗದು. 
ನೀವೆಲರೂ ನನ್ನ ಛಾಯೆಗಳಿಂದೇ ತಿಳಿದಿದ್ದೆ ನೆ. ಜಗತ್ತಿನಲ್ಲಿರುವ ಸಕಲ 
ಮಾನವರೂ, ಪಶ:ಪಕ್ಷಿಗಳೂ ಭಗವಂತನ ಛಾಯೆಗಳೇ ಸರಿ” ಎಂದು ಉತ್ತರ 
ಹೇಳಿದನು. ಈ ಮಾತಿನ ಗೂಢವಾದ ಅರ್ಥ ಆ ಸ್ನೇಹಿತರಿಗೆ ಅರ್ಥವಾಯಿತೋ 
ಇಲ್ಲವೊ ! ಎಲ್ಲರೂ ತಮ್ಮ ಪ್ರಿಯಮಿತ್ರನನ್ನು ಆತ್ಮೀಯತೆಯಿಂದ 
ಬೀಳ್ಕೊಟ್ಟರು. 

ಆಶ್ವಯುಜಮಾಸದ ವಿಜಯದಶಮೀ ಬುಧವಾರ. ಶ್ರೀಧರನು ಎಂದಿ 
ನಂತೆ ನಸುಕಿನಲ್ಲೆದ್ದು ಸ್ನಾನ ಅನುಷ್ಠಾನಗಳನ್ನು ಮುಗಿಸಿ ಭಗವಂತನನ್ನು 
ಒಂದೇ ಮನಸ್ಸಿನಿಂದ ಧ್ಯಾನಿಸಿದನು “ಈ ದಿನದಿಂದ ನನ್ನ ದೇಹ ಸಂಪೂರ್ಣ 
ವಾಗಿ ಭಗವಂತನಿಗೇ ಅರ್ಪಿತವಾಗಲಿ” ಎಂದುಕೊಂಡು ಒಂದು ಕಾಗದವನ್ನು 
ತೆಗೆದು ಅದರಲ್ಲಿ ಹೀಗೆ ಬರೆದನು. 


]) ಮರಣಪರ್ಯಂತವಾಗಿ ಅಖಂಡ ಬ್ರಹ್ಮಚರ್ಯವನ್ನು ಪಾಲಿಸುತ್ತೇನೆ. 

2) ಇನ್ನುಮೇಲೆ ಹಣವನ್ನು ಮುಟ್ಟುವುದಿಲ್ಲ. ಯಾರಾದರೂ ಒತ್ತಾಯ 
ದಿಂದ ಕೊಟ್ಟರೆ, ಅದನ್ನು ಪರೋಪಕಾರಕ್ಕಾಗಿಯೇ ಬಳಸುವೆನು. 

3) ಎಲ್ಲಿಯೂ ಮಠಾಧಿಪತಿಯಾಗಿ ಕುಳಿತುಕೊಳ್ಳುವುದಿಲ್ಲ. 

4) ಬಡವರಿಗೂ ಕಷ್ಟದಲ್ಲಿದ್ದವರಿಗೂ ಸಾಧ್ಯವಾದಷ್ಟು ಸಹಾಯ ಮಾಡು 
ವುದಕ್ಕಾಗಿಯೇ ನನ್ನ ದೇಹವು ಮೀಸಲಾಗಿರುವುದು. 

5) ಸ್ತ್ರೀ ಪುರುಷರಲ್ಲಿ ಯಾವ ಭೇದವನ್ನೂ ಎಣಿಸದೆ ಎಲ್ಲರಿಗೂ ಸಮಾನ 
ವಾಗಿ ಸೇವೆಯನ್ನು ಸಲ್ಲಿಸುವೆನಂ. 

6) ಸಕಲ ಸ್ತ್ರೀಯರನ್ನೂ ತಾಯಿಯೆಂದೇ ತಿಳಿದಿರುವೆನು. 

7) ನನ್ನ ಸ್ವಂತದ ಅವಶ್ಯಕತೆಯನ್ನು ಕನಿಷ್ಠಮಿತಿಗೆ ಇಳಿಸಿ, ನನ್ನ ತನು 
ಮನಗಳನ್ನು ಛೋಕಸೇವೆಗಾಗಿ ಅರ್ಪಿಸುವೆನಂ. 


8) ಸರ್ವವಿಧದಲ್ಲಿಯೂ ಶ್ರಮಿಸಿ ಧರ್ಮದ ಅವನತಿಯನ್ನು 
ತಡೆಗಟ್ಟುವೆನು. 


ಮೇಲ್ಕಂಡ ಉದ್ದೇಶಗಳು ಪೂರ್ಣವಾಗಲೆಂದು ನನ್ನ ದೇಹವನ್ನು ಭಗ 
ವಂತನಿಗೆ ಅರ್ಪಿಸಿದ್ದೇನೆ. ಈ ದೇಹದಿಂದ ನಡೆಯುವ ಕರ್ಮದ ಹೊಣೆಗಾರಿಕೆ 
ಭಗವಂತನಿಗೆ ಸೇರಿದ್ದು. ಈ ನನ್ನ ಪ್ರತಿಜ್ಞೆಗೆ ಧರ್ಮದೇವತೆಗಳೂ, ಖುಷಿ 
ಗಳೂ, ಪೃಧಿ ಸೊ ಜಲ, ಅಗ್ನಿ, ವಾಯು, ಆಕಾಶ -- ಎಂಬ ಪಂಚಭೂತಗಳೂ 
ಸಾಕ್ಷಿಗಳಾಗಿರಲಿ.” 

ಈ ಪ್ರತಿಜ್ಞಾಪತ್ರವನ್ನು ಬರೆದು ಶ್ರೀಧರನು ತನ್ನ ರುಜುವನ್ನು ಹಾಕಿ 
ದನು. ಅನಂತರ ಅಗ್ನಿಯನ್ನು ಪ್ರಜ್ವಲಿಸಿ “ಈ ಪ್ರತಿಜ್ಞಾಪತ್ರವನ್ನು ಅಗ್ನಿ 
ದೇವನು ಸ್ವೀಕರಿಸಿ ತನ್ನಲ್ಲಿ ಭದ್ರವಾಗಿ ಇಟ್ಟುಕೊಂಡಿರಲಿ” ಎಂದು ಹೇಳಿ ಆ 
ಪತ್ರವನ್ನು ಅಗ್ನಿಯಲ್ಲಿ ಹೋಮಮಾಡಿದನು. 

ಈ ಸಂದರ್ಭದಲ್ಲಿ ನಡೆದ ಇನ್ನೊಂದು ವಿಷಯವನ್ನು ಇಲ್ಲಿ ಸ್ಮರಿಸಿಕೊಳ್ಳೆ 
ಬಹುದಾಗಿದೆ. ತಾನು ತಪಸ್ಸಿಗೆ ಹೋಗುವುದಾದರೆ ಯಾವ ಬಗೆಯ ಲೌಕಿಕ 
ವಾದ ಆಸೆಯನ್ನೂ ಇಟ್ಟುಕೊಂಡಿರಬಾರದು. ನಾಲಿಗೆಯ ಚಾಪಲ್ಯವನ್ನಂತೂ 
ಪೂರ್ತಿಯಾಗಿ ಬಿಟ್ಟಿರಬೇಕು - ಎಂದು ಶ್ರೀಧರನು ನಿಶ್ಚಯಿಸಿಕೊಂಡಿದ್ದನು. 
ಆತನಿಗೆ ಹಾಲಿನಲ್ಲಿ ಮಾಡಿದ ಪೇಡಗಳನ್ನು (ದೂಧ್‌ಪೇಡ) ಕಂಡರೆ ಬಹಳ 
ಇಷ್ಟ. ಕೈಯಲ್ಲಿ ಹಣವಿದ್ದಾಗ ಯಥೇಚ್ಛವಾಗಿ ಅವನ್ನು ಕೊಂಡು ತಿಂದುಬಿಡಂ 
ತ್ತಿದ್ದನು. ಈ ಚಾಪಲ್ಯವನ್ನು ಗೆಲ್ಲುವುದು ಹೇಗೆ ? - ಎಂದು ಆಲೋಚಿಸುತ್ತ 
ಇರುವಾಗ ಅವನಿಗೆ ಒಂದು ಉಪಾಯ ಹೊಳೆಯಿತು. ಒಂದು ಸೇರು ಪೇಡ 





ಚಾಪಲ್ಯವನು X ಗೆದ್ದನು 


ವನ್ನು ತಂದಂ ಅದಕ್ಕೆ ಗೋಮಯ(ಹಸುವಿನ ಸಗಣಿ)ವನ್ನು ಸೇರಿಸಿ ಕಲಸಿ 
ತಿನ್ನಲಾರಂಭಿಸಿದನು ! ವಾಕರಿಕೆ ಹುಟ್ಟಿ ಪೇಡದ ಆಸೆ ಮುಗಿದುಹೋಯಿತಂ. 
ಪೇಡವನ್ನು ನೆನೆಸಿಕೊಂಡಾಗ ಅಸಹ್ಯ ಭಾವನೆ ಬಂದು ಅದರ ಚಾಪಲ್ಯ ಕೊನೆ 
ಗೊಂಡಿತು. ಹೀಗೆ ಹಂತಹಂತವಾಗಿ ಮನಸ್ಸನ್ನು ಹತೋಟಿಗೆ ತಂದುಕೊಂಡನು. 
ಒಂದು ಕೈಯಲ್ಲಿ ಬೆಳ್ಳಿಯ ರೂಪಾಯಿಯನ್ನು ಇನ್ನೊಂದು ಕೈಯಲ್ಲಿ 
ಮಣ್ಣನ್ನೂ ಹಿಡಿದು “ಇವೆರಡೂ ಪೃಥ್ವಿ ಸಂಬಂಧದಿಂದ ಆದವು. ಎರಡೂ 
ಒಂದೇ” ಎಂದು ಹೇಳುತ್ತ ಅವೆರಡನ್ನೂ ನೀರಿಗೆ ಎಸೆದುಬಿಡುತ್ತಿದ್ದನು. ಹೀಗೆ 
ಹಣದ ವ್ಯಾಮೋಹವನ್ನು ತೊಲಗಿಸಿಕೊಂಡಿದ್ದನು. 

ಶ್ರೀಧರನು ಯಾವ ದಿನ ತನ್ನ ಪ್ರತಿಜ್ಞಾಪತ್ರವನ್ನು ಅಗ್ನಿಯಲ್ಲಿ ಹೋಮ 
ಮಾಡಿದನೋ ಆ ದಿನ ಪುಣೆಯಿಂದ ಹೊರಟುಬಿಡಬೇಕೆಂದು ಗೊತ್ತಾಗಿತ್ತು. 
ಆ ದಿನ ಪಳಣಿಟಕರರು ಶ್ರೀಧರನನ್ನೂ ಅವನ ಮಿತ್ರರನ್ನೂ ತಮ್ಮ ಮನೆಗೆ 
ಊಟಕ್ಕೆ ಕರೆದರು. ಅವರೆಲ್ಲರೂ ಸೇರಿ ಮಾತನಾಡುತ್ತಿರುವಾಗ ಶ್ರೀಧರನಿಗೆ 
ಒಂದು ಆಲೋಚನೆ ಹುಟ್ಟಿತು. “ನನಗೆ ಗುರು ಯಾರು ? ಗುರುಮಖದಿಂದ 
ಉಪದೇಶವಾಗದೆ ಯಾವ ವಿದ್ಯೆಯೂ ಸಾಂಗವಾಗದು. ಅದರಲ್ಲಿಯೂ 
ತಪಶ್ಚರ್ಯೆ, ವೇದಾಂತದ ಅಧ್ಯಯನ-ಇವುಗಳಿಗೆ ಗುರುವಿನ ಉಪದೇಶವಿಲ್ಲದೆ 
ಕೈಹಾಕಬಾರದು” ಎಂಬುದು ಅವನ ಆಲೋಚನೆ. ಈ ವಿಷಯವನ್ನು ಪಳಣಿ 

ಟಕರರೊಂದಿಗೆ ಹೇಳಿದಾಗ ಅವರು ಹೀಗೆಂದರು : “ಅಪ್ಪಾ ಶ್ರೀಧರ, ನೀನು 
ತಪಸ್ಸಿಗಾಗಿ ಸಜ್ಜನಗಡಕ್ಕೆ ಹೋಗು. ಅದು ಶ್ರೀಸಮರ್ಥರಾಮದಾಸ ಸ್ವಾಮಿ 
ಗಳ ದಿವ್ಯಕ್ಷೇತ್ರ. ಅಲ್ಲಿ ಶ್ರೀಸಮರ್ಥರಲ್ಲದೆ ಇನ್ನೊಬ್ಬ ಗುರು ಎಲ್ಲಿ 
ಬಂದಾನು ? ಅವರನ್ನೇ ಸದ್ಗುರುವೆಂಬ ಭಾವನೆಯಿಂದ ಮುಂದುವರಿಯ 
ಬಹುದು. ಜ್ಞಾನಿಯಲ್ಲದವನು ಗುರುವೆನಿಸಲಾರ. ಈ ಕಾಲದಲ್ಲಿ ಜ್ಞಾನಿಯಾದ 
ಗುರುವನ್ನು ಹುಡುಕುವುದು ತುಂಬಕಷ್ಟ. ಆದ್ದರಿಂದ ಶ್ರೀಸಮರ್ಥರಾಮ 
ದಾಸರೇ ನಿನ್ನ ಗುರುಗಳೆಂದು ನಿಶ್ಚಯಿಸಿಕೊ. ಅವರು ಭೌತಿಕವಾಗಿ ಇಲ್ಲದೆ 
ದೇಹವನ್ನು ಬಿಟ್ಟಿದ್ದರೂ ಅವರ ತೇಜಸ್ಸಿನ ಸಾನ್ನಿಧ್ಯವು ಸಜ್ಜನಗಡದಲ್ಲಿ ಸದಾ 
ಇರುತ್ತದೆ. ಅವರ ಭಾವಚಿತ್ರವನ್ನು ಪೂಜೆಮಾಡು. ಭಾವಚಿತ್ರದ ಎದುರಿಗೆ 
ತ್ರಯೋದಶಾಕ್ಷರೀ ಶ್ರೀರಾಮಮಂತ್ರವನ್ನು ಬರೆದಿಟ್ಟು, ಗುರುಗಳೇ ಉಪದೇಶಿ 
ಸಿದ್ದಾರೆಂಬ ಭಾವನೆಯಿಂದ ಅದನ್ನು ನೂರೆಂಟು ಬಾರಿ ಪಠಿಸು. ಅದೇ ಗುರು 
ಗಳ ಉಪದೇಶ." ಹಿಂದೆ ಏಕಲವ್ಯನು ದ್ರೋಣಾಚಾರ್ಯರನ್ನು ಈ ಬಗೆ 
ಯಲ್ಲಿಯೇ ಗುರುಗಳೆಂದು ತಿಳಿದು ಧನುರ್ವಿದ್ಯೆಯನ್ನು ಕಲಿತಿದ್ದನು” ಎಂದು 
ತಿಳಿಸಿದರು. ಶ್ರೀಧರನಿಗೆ ಈ ಮಾತು ಒಪ್ಪಿಗೆಯಾಯಿತು. ಆ ವರ್ಷ ವಿಜಯ 
ದಶಮಿಯು ಬುಧವಾರ, ಗುರುವಾರ - ಎರಡು ದಿನಗಳಲ್ಲಿಯೂ ಬಂದಿತ್ತು. 
ಮಾರನೆಯ ದಿನ ಗುರುವಾರ ಶ್ರೀಧರನು ಸಜ್ಜನಗಡಕ್ಕೆ ಹೊರಡಬೇಕೆಂದು 
ಗೊತ್ತಾಯಿತು. ಪಳಣಿಟಕರರು “ಶ್ರೀಧರ, ಸಜ್ಜನಗಡದಲ್ಲಿ ನಿನ್ನ ತಪಸ್ಸು 
ದೃಢತೆಯಿಂದ ಮುಂದುವರಿಯಲಿ. ನಿನ್ನ ಸಾಧನೆಯು ಫಲಿಸಲೆಂದಂ ಶ್ರೀ 
ಸಮರ್ಥರನ್ನು ಪ್ರತಿದಿನವೂ ನಾನು ಪ್ರಾರ್ಥಿಸುತ್ತ ಇರುತ್ತೇನೆ. ಅಲ್ಲದೆ ನಿನ್ನ 
ಅಭೀಷ್ಟ ಸಿದ್ದಿಸಲೆಂದು ಇಂದಿನಿಂದ ಹನ್ನೆರಡು ವರ್ಷಗಳವರೆಗೆ ನಾನು 
ಪರಾನ್ನವನ್ನು ಮುಟ್ಟುವುದಿಲ್ಲ” ಎಂದು ಹೇಳಿ ತಮ್ಮ ವಿಶ್ವಾಸದ ಸೂಚನೆ 
ಯಾಗಿ ಒಂದು ರೂಪಾಯಿಯನ್ನು ಶ್ರೀಧರನ ಕೈಯಲ್ಲಿಟ್ಟರು. ಮಾರನೆಯ ದಿನ 
ಶ್ರೀಧರನು ಶ್ರೀಸಮರ್ಥರ ಧ್ಯಾನಮಾಡಿ, ನರಸಿಂಹ ದೇವಾಲಯಕ್ಕೆ ಹೋಗಿ, 
ಸ್ವಾಮಿಗೆ ಪ್ರದಕ್ಷಿಣನಮಸ್ಕಾರಗಳನ್ನು ಸಲ್ಲಿಸಿದನು. ಅನಂತರ ಹಿರಿಯರಿಗೆ 
ವಂದಿಸಿ ಮಿತ್ರರನ್ನು ಬೀಳ್ಕೊಂಡು ಶ್ರೀರಾಮಮಂತ್ರವನ್ನು ಜಪಿಸುತ್ತ 
ಸಜ್ಜನಗಡಕ್ಕೆ ಪ್ರಯಾಣ ಮಾಡಿದನು. ಅಂದು ಕ್ರಿ. ಶ. 1921ನೆಯ ವರ್ಷದ 
ವಿಜಯದಶಮೀ ಗುರುವಾರ. 


ಸಾಧನೆ 

ಲೌಕಿಕ ವಿದ್ಯಾಭ್ಯಾಸವನ್ನ ಕೈಬಿಟ್ಟು ಪರಮಾರ್ಥ ವಿದ್ಯೆಯ ಸಾಧನ 
ಮಾರ್ಗದಲ್ಲಿ ಶ್ರೀಧರರು ಕಾಲಿಟ್ಟರು. ಈ ಮಾರ್ಗದಲ್ಲಿ ಮನುಷ್ಯನಿಗೆ ಸತ್ತ್ವ 
ಶಕ್ತಿ ಅಧಿಕವಾಗಿ ಬೇಕು. ಪುಣೆಯಿಂದ ಹೊರಟ ದಿನವೇ ಶ್ರೀಧರರ ಸತ್ತ್ವ 
ಪರೀಕ್ಷೆ ನಡೆಯಿತು. ದಾರಿಯಲ್ಲಿ ಗುಡುಗುವಿಂಂಚುಗಳೊಡನೆ ಧಾರಾಕಾರವಾಗಿ 
ಮಳೆ ಸುರಿಯಲಾರಂಭಿಸಿತು. ಮಳೆಯಲ್ಲಿಯೇ ಶ್ರೀಧರರು ಸಾಗಿದರು. ಮಳೆ 
ಗಾಗಿ ಎಲ್ಲಿಯೂ ವಿಶ್ರಮಿಸಲಿಲ್ಲ. ತೊಯ್ದು ಒದ್ದೆಯಾಗಿ ಮೈಯಿಂದ ನೀರು 
ಹರಿಯುತ್ತಿತ್ತು. ಶ್ರೀರಾಮನಾಮವನ್ನು ಜಪಿಸುತ್ತ ಇವರು ದಾರಿ ಹಿಡಿದು 
ಹೋಗುತ್ತಲೇ ಇದ್ದರು. ಬಾಲ್ಕದಲ್ಲಿ ಚೆನ್ನಾಗಿ ವ್ಯಾಯಾಮ ಮಾಡುತ್ತಿದ್ದುದ 






ಶ್ರೀರಾಮನಾಮವನ್ನು ಜಪಿಸುತ್ತ ದಾರಿಹಿಡಿದು ಹೋಗುತ್ತಲೇ ಇದ್ದರು 


23 


ರಿಂದ ದೇಹ ಗಟ್ಟೆಮುಟ್ಟಿಯಾಗಿತ್ತು. ಹಸಿವು, ಬಾಯಾರಿಕೆ, ಚಳಿ, ಮಳೆ, 
ದಣಿವು - ಅವರಿಗೆ ಹೊಸದಾಗಿರಲಿಲ್ಲ. ಅವರು ಮೊದಲಿಗೆ ಹೋಗಿ ಸೇರ 
ಬೇಕಾದದ್ದು ಬನ್ನೇಶ್ವರದ ದೇವಾಲಯ. ಆದನ್ನು ಇವರು ಹಿಂದೆ ನೋಡಿರ 
ಲಿಲ್ಲ. ಪಳಣಿಟಕರರ ಹೇಳಿಕೆಯ ಮೇಲೆ ದಾರಿಯನ್ನು ಹಿಡಿದು ಸಾಗಿದ್ದರು. 
ಸಂಜೆಯಾಯಿತು. ರಾತ್ರಿಯಾಯಿತು. ಮಳೆಗಾಳಿಗಳ ರಭಸ ಇದ್ದೇ ಇತ್ತು. 
ಕಗ್ಗ ತ್ತಲಾಯಿತು. ಆಮೇಲೆ ಕೂಲಿಗಾರರ ಕೆಲವು ಗುಡಿಸಲು ಕಂಡವು. ಅಲ್ಲಿ 
ವಿಚಾರಿಸಿದಾಗ ಬನ್ನೇಶ್ವರದ ಕವಲುದಾರಿ ಐದು ಮೈಲುಗಳ ಹಿಂದೆಯೇ 
ಇದ್ದಿತೆಂದೂ ಗೊತ್ತಾಗದೆ ತಾವು ಮುಂದೆ ಬಂದಿರುವುದಾಗಿಯೂ ತಿಳಿಯಿತು. 
ಆಗ ಮಧ್ಯರಾತ್ರಿಯಾದ್ದರಿಂದ ಅಲ್ಲಿಯೇ ಉಳಿದು ಬೆಳಗ್ಗೆ ಹೋಗಬಹುದೆಂದು 
ಗುಡಿಸಲಿನವರು ಹೇಳಿದರು. ಶ್ರೀಧರರು ತಮ್ಮ ಗುರಿಯನ್ನು ಮುಟ್ಟುವವರೆಗೆ 
ನಿಲ್ಲತಕ್ಕವನಲ್ಲ ಎಂದು ಹೇಳಿ ಮತ್ತೆ ಐದು ಮೈಲಿ ಹಿಂದಕ್ಕೆ ನಡೆದರು. ಕಗ್ಗತ್ತಲಿ 
ನಲ್ಲಿ ತಮ್ಮ ದೇಹವೇ ತಮಗೆ ಕಾಣುತ್ತಿರಲಿಲ್ಲ! “ಒಳ್ಳೆಯದು, ನನ್ನ ದೇಹ 
ವನ್ನೇ ಮರೆಯಲು ಕಲಿಯಬೇಕೆಂದು ಭಗವಂತನು ಸೂಚಿಸುತ್ತಿದ್ದಾನೆ” ಎಂದು 
ಕೊಂಡು ಹೋಗಿ, ಕವಲುದಾರಿಯನ್ನು ಸೇರಿದರು, ಅಷ್ಟರಲ್ಲಿ ಮೋಡ ಹರಿದು 
ದಾರಿ ಕಾಣಿಸಿತು. ಕೆಲವು ದೂರ ಹೋದ ಮೇಲೆ ಒಂದು ಮಾರುತಿಯ ಗುಡಿ 
ಕಾಣಿಸಿತು. ಶ್ರೀಧರನು ಒಳಗೆ ಹೋಗಿ ಮಾರುತಿಗೆ ನಮಸ್ಕರಿಸಿ ಮುಂದೆ 
ಹೊರಟರು. ಅಲ್ಲಿ ಕೆಲವು ಮನೆಗಳು ಗೋಚರಿಸಿದವು. ಒಂದು ಮನೆಯ 
ಬಾಗಿಲಲ್ಲಿ ನಿಂತು ಶ್ರೀಧರರು ಮನೆಯ ಯಜಮಾನನ್ನು ಕೂಗಿ “ಅಪ್ಪ, 
ಬನ್ನೇಶ್ವರ ದೇವಾಲಯದ ದಾರಿ ಯಾವುದು ” ಎಂದು ಕೇಳಿದರು. ಆ 
ಗೃಹಸ್ಥನು “ಈಗ ತುಂಬ ಕತ್ತಲಿದೆ ಮುಂಜಾನೆ ಹೋಗಬಹುದಲ್ಲ” ಎಂದನು. 
“ಇಲ್ಲ, ಮುಂಜಾನೆಗೆ ನಾನು ಆ ದೇವಾಲಯವನ್ನು ಸೇರಿರಬೇಕು” ಎಂದು 
ಶ್ರೀಧರರು ಹೇಳುತ್ತಿರುವಾಗ ದೂರದಲ್ಲಿ ಒಂದು ಬೆಳಕು ಕಾಣಿಸಿತು. ಆ 
ಗೃಹಸ್ಥನು “ಸ್ವಾಮಿ, ಅದೋ ಆ ಬೆಳಕನ್ನು ಹಿಡಿದವರು ಬನ್ನೇಶ್ವರ ದೇವಾ 
ಲಯಕ್ಕೆ ಹೋಗುತ್ತಿದ್ದಾರೆ. ಪ್ರತಿದಿನ ಇಷ್ಟು ಹೊತ್ತಿಗೆ ಅನುಪಾನಕ್ಕಾಗಿ 
ಹೋಗುತ್ತಾರೆ” ಎಂದನು. ಒಡನೆಯೇ ಶ್ರೀಧರರು ಓಡುತ್ತ ಹೋಗಿ ಆ 
ಬೆಳಕನ್ನು ಅನುಸರಿಸಿದರು. 

ಬನ್ನೇಶ್ವರವು ಸುಂದರವಾದ ಒಂದು ಪವಿತ್ರಕ್ಷೇತ್ರ. ಅಲ್ಲಿರುವುದು ಶಿವ 
ದೇವಾಲಯ, ಸುತ್ತಲೂ ಎತ್ತರವಾದ ಮರಗಳು ಬೆಳೆದು ನಿಂತಿದ್ದವು. 
ಎದುರಿಗೆ ತಿಳಿನೀರಿರುವ ಪುಷ್ಕರಿಣಿ. ಶ್ರೀಧರರು ಅಲ್ಲಿಗೆ ತಲುಪುವಾಗ ಬೆಳಕು 





ಕೊಳದಲ್ಲಿ ಸ್ನಾನಮಾಡಿ ಹೂ, ಬಿಲ್ವಪತ್ರೆ, ತುಳಸಿಗಳನ್ನು ಸಂಗ್ರಹಿಸಿ ತಂದರು 


ಹರಿಯುತ್ತ ಬಂದಿತ್ತು. ಅವರು ಕೊಳದಲ್ಲಿ ಸ್ನಾನಮಾಡಿ, ಹೂ, ಬಿಲ್ವಪತ್ರೆ, 
ತುಳಸಿಗಳನ್ನು ಸಂಗ್ರಹಿಸಿ ತಂದರು. ಬನ್ನೇಶ್ವರ ಶಿವಲಿಂಗದ ಬಳಿ ಶ್ರೀಸಮರ್ಥ 
ರಾಮದಾಸರ ಪಟವನ್ನಿಟ್ಟು ಭಕ್ತಿಯಿಂದ ಪೂಜೆಮಾಡಿ ತಮ್ಮ ಅನುಷ್ಠಾನಕ್ಕೆ 
ಕುಳಿತರು, ಮಧ್ಯಾಹ್ನವಾಗಲು ಮಧುಕರಿಗಾಗಿ ಊರಿನಲ್ಲಿ ಹೊರಟರು. ಅಕಸ್ಮಾ 
ತ್ತಾಗಿ ಆ ಸ್ಥಳದ ತಹಸಿಲ್‌ದಾರನು ಇವರನ್ನು ಕಂಡು "ಈ ದಿನ ನಮ್ಮ ಮನೆಗೆ 
ಊಟಕ್ಕೆ ಬರಬೇಕು” ಎಂದು ಆಹ್ವಾನಿಸಿದರು. ಶ್ರೀಧರರು “ಕ್ಷಮಿಸಿ, ನಮಗೆ 
ಭಿಕ್ಷಾನ್ನವೇ ಪವಿತ್ರವಾದದ್ದು” ಎಂದು ನುಡಿದು ಮುಂದೆ ಸಾಗಿದರು. ಭಿಕ್ಷಾನ್ನ 
ವನ್ನು ತಂದು ಅದರ ಶುದ್ಧಿಗಾಗಿ ಕೊಳದ ನೀರಲ್ಲಿ ಒಮ್ಮೆ ಮುಳುಗಿಸಿ ತೆಗೆದರು. 
ಅನಂತರ ಶ್ರೀಸಮರ್ಥರಿಗೂ ಶ್ರೀಶಂಕರನಿಗೂ ನೈವೇದ್ಯಮಾಡಿ ತಾವು ಆಹಾರ 
ವನ್ನು ಸ್ವೀಕರಿಸಿದರು. ಆಮೇಲೆ ಸ್ವಲ್ಪ ಹೊತ್ತು. ವಿಶ್ರಮಿಸಿ, ಪಳಣಿಟಕರರು 
ಕೊಟ್ಟಿದ್ದ ಒಂದು ರೂಪಾಯಿಯನ್ನು. ಅರ್ಚಕನಿಗೆ ಕೊಟ್ಟರು, ತರುವಾಯ 
ಬನ್ನೇಶ್ವರನಿಗೆ ನಮಸ್ಕರಿಸಿ ಸಜ್ಜನಗಡದ ದಾರಿಯನ್ನು ಹಿಡಿದರು. 

ದಾರಿಯಲ್ಲಿ ಒಂದೇ ಸಮನಾಗಿ ಭಗವಂತನ ನಾಮ ಸ್ಮರಣೆ ನಡೆಯು 
ತ್ತಿತ್ತು. ಶ್ರೀಧರರಿಗೆ ದಾರಿ ನಡೆದ ದಣಿವಾಗಲಿ, ಎಡಬಲದ ದೃಶ್ಯಗಳಾಗಲಿ 
ಗೋಚರಿಸಲೇ ಇಲ್ಲ. ನೀರು ಕಂಡಲ್ಲಿ ಸ್ನಾನಾಹ್ನಿಕಗಳನ್ನು ಮುಗಿಸುವುದು, 
ಸಂಜೆಯಾದಾಗ ಕಾಣಿಸಿದ ದೇವಾಲಯದಲ್ಲಿ ಮಲಗುವುದು, ಮಧ್ಯಾಹ್ನ 
ಭಿಕ್ಷಾನ್ನದಿಂದ ಹಸಿವಿನ ಬಾಧೆಯನ್ನು ನೀಗಿಕೊಳ್ಳುವುದು - ಹೀಗೆ ಪ್ರಯಾಣ 





ಭಂ ತಡವ 
ಸಾಸ್‌ 


k: 








ಸೆ 
i ಈ 


TT TTT 
fe 





29 


ಮಾಡುತ್ತ ಶ್ರೀಧರರು ಸಾತಾರೆಯನ್ನು ಸೇರಿದರು. ಸಂಜೆಯಾಗಿತ್ತು. ಊರಿನ 
ಬಳಿ ಇದ್ದ ಮಾರುತಿ ಮಂದಿರದಲ್ಲಿ ಸ್ನಾನ ಸಂಧೈಗಳನ್ನು ಮುಗಿಸಿ, ರಾತ್ರಿ 
ಅಲ್ಲಿಯೇ ತಂಗಿದ್ದು ಮರುದಿನ ಮುಂಜಾನೆ ಸಜ್ಜನಗಡದ ದಾರಿಯನ್ನು 
ಹಿಡಿದರು. 

ಸಾತಾರೆಯಿಂದ ಆರು ಮೈಲಿಗಳ ದೂರದಲ್ಲಿ ಸಜ್ಜನಗಡವಿದೆ. ಸ್ವಲ್ಪ 
ದೂರ ಕ್ರವಿ:ಸುತ್ತಿರುವಾಗಲೇ ಶ್ರೀಧರರಿಗೆ ಸಜ್ಜನಗಿರಿ ಗೋಚರಿಸಿತು. ಅವರ 
ಬಾಯಿಂದ “ಜಯ ಜಯ ರಘುವೀರ ಸಮರ್ಥ” ಎಂಬ ಮಾತು ತಟ್ಟನೆ 
ಹೊರಟಿತು. ಅವರೆ ದೇಹದಲ್ಲಿ ಆನಂದದಿಂದ ರೋಮಾಂಚವೆದ್ದಿತು. ಆದೇ 
ಬಗೆಯಲ್ಲಿ ಘೋಷಣೆಮಾಡುತ್ತ ಶ್ರೀಧರರು ಬೇಗಬೇಗನೆ ಹೋದರು. ದಾರಿ 
ಯಲ್ಲಿ “ಊರ್ಮುಡಿ” ಎಂಬ ನದಿ ಸಿಕ್ಕಿತು. ಅವರು ಅದರಲ್ಲಿ ಸ್ನಾನಮಾಡಿ 
ಆಹ್ನಿಕಗಳನ್ನು ಮುಗಿಸಿ ಧ್ಯಾನಾಸಕ್ತರಾದರು. ಧ್ಯಾನವು ಮುಗಿದ ಮೇಲೆ 
ಶ್ರೀಸಮರ್ಥರನ್ನು ಸ್ಮರಿಸುತ್ತ “ಪ್ರಭು, ಈ ಜಗತ್ತಿನಲ್ಲಿ ನನ್ನನ್ನು ರಕ್ಷಿಸತಕ್ಕವನಂ 
ನೀನೇ” ಎಂದರು. ಅವರ ಕಣ್ಣಲ್ಲಿ ನೀರು ಹರಿಯಿತಂ, ಆನಂತರ ಮೇಲೆದ್ದು 





ಒಂದು ಕೌಪೀನವನ್ನು ಮಾತ್ರ ಧರಿಸಿ ಸಜ್ಜನಗಡಕ್ಕೆ ನಡೆದರು 

ಜೊತೆಗೆ ತಂದಿದ್ದ ಕೈಚೀಲದ ಸಾಮಗ್ರಿಗಳನ್ನು ಅಲ್ಲಿಯೇ ಬಿಟ್ಟು ಒಂದು 
ಕೌಪೀನವನ್ನು ಮಾತ್ರ ಧರಿಸಿ ಸಜ್ಜನಗಡದ ಕಡೆಗೆ ಹೊರಟರು. ಗುರಿಯನ್ನು 
ಸೇರಿದ್ದಾಯಿತು. ಶ್ರೀಸಮರ್ಥಮಂದಿರದ ಸಮೀಪದಲ್ಲಿದ್ದ ಮಹಾಗಣಪತಿ 
ಯನ್ನು ಮೊದಲು ವಂದಿಸಿದರು. “ನನ್ನ ಗುರುಸೇವೆಗೆ ನಿರ್ವಿಘ್ನವನ್ನು ಉಂಟು 
ಮಾಡು” ಎಂದು ಪ್ರಾರ್ಥಿಸಿ, ಆಂಜನೇಯನ ದರ್ಶನವನ್ನು. ಮಾಡಿ ಮುಂದೆ 
ಹೋದರು. ಮಂದಿರದಲ್ಲಿ ಶ್ರೀರಾಮ, ಸೀತಾ, ಲಕ್ಷ್ಮಣ ಮತ್ತು ಹನುಮಂತ- 
ಇವರ ವಿಗ್ರಹಗಳನ್ನು ಸ್ಥಾಪಿಸಲಾಗಿದೆ. ಅದಕ್ಕೆ ನೇರವಾಗಿ ಕೆಳಗಿರುವ ಗುಹೆ 
ಯಲ್ಲಿ ಶ್ರೀಸಮರ್ಥರ ಸಮಾಧಿ ಇದೆ. ಶ್ರೀಧರರು ನೇರವಾಗಿ ಗುಹೆಗೆ ಇಳಿದು 
ಹೋಗಿ ಶ್ರೀಸಮರ್ಥರ ಸಮಾಧಿಗೆ ಸಾಷ್ಟಾಂಗ ನಮಸ್ಕಾರ ಮಾಡಿ ನಿಂತು 
ಕೊಂಡರು. ಒಮ್ಮೆಗೇ ಅವರ ಮೈಮೇಲೆ ಕಾವಿಬಟ್ಟೆಯನ್ನು ಯಾರೋ ಹೊದಿಸಿ 
ದಂತೆ ಭಾಸವಾಯಿತು. ಇದೇಕಿರಬಹುದೆಂದು ಆಲೋಚಿಸಿ ಶ್ರೀಧರರಂ “ನನಗೆ 
ಸಂನ್ಯಾಸಾಶ್ರಮದ ಯೋಗವಿದ್ದರೆ ತಮ್ಮ ಆಜ್ಞೆಯಿಲ್ಲದೆ ಸ್ವೀಕರಿಸಲಾರೆ, 
ತಮ್ಮನ್ನೇ ಸದ್ಗುರುವೆಂದು ಶರಣಾಗಿದ್ದೇನೆ” ಎಂದು ನುಡಿದರು. 


ಸಜ್ಜ ನಗಡದಲ್ಲಿ 

ಶ್ರೀಸಮರ್ಥ ರಾಮದಾಸಸ್ವಾಮಿಗಳು ಛತ್ರಪತಿ ಶಿವಾಜಿಯ ಗುರುಗಳು, 
ಇವರು ಹನುಮಂತನ ಅವತಾರವೆಂದು ಪ್ರಸಿದ್ಧಿ ಇದೆ. ಇವರು ಬಾಲ್ಕ 
ದಲ್ಲಿಯೇ ವಿರಕ್ತರಾಗಿ ಪಂಚವಟಿಗೆ ಹೋಗಿ ಹನ್ನೆರಡು ವರ್ಷಗಳ ಕಾಲ 
ಶ್ರೀರಾಮನಾಮವನ್ನು ಜಪಿಸುತ್ತ ತಪಸ್ಸು ಮಾಡಿದ ಮಹಾನುಭಾವರು. 
ಆಮೇಲೆ ಹನ್ನೆರಡು ವರ್ಷಗಳವರೆಗೆ ಕಾಲುನಡಿಗೆಯಲ್ಲಿ ತೀರ್ಥಯಾತ್ರೆ ಮಾಡಿ 
ಶ್ರೀರಾಮನಾಮದ ಮಹಿಮೆಯನ್ನು ಉಪದೇಶಿಸ:ತ್ತ ಭರತಖಂಡದಲ್ಲಿ ಧರ್ಮ 
ಜಾಗೃತಿಯನ್ನುಂಟುಮಾಡಿದರು. ಇವರ ಶಿಷ್ಯಪರಂಪರೆ ವಿಸ್ತಾರವಾಗಿದೆ. 
ಛತ್ರಪತಿ ಶಿವಾಜಿಗೆ ಎಲ್ಲ ನೆರವನ್ನಿತ್ತು ಸನಾತನ ಧರ್ಮದ ರಕ್ಷಣೆಗಾಗಿ 
ಸ್ವತಂತ್ರವಾದ ರಾಜ್ಯವನ್ನು ಕಟ್ಟಲು ಪ್ರೋತ್ಸಾಹಿಸಿದರು. ಇವರು ಜನಿಸಿದ್ದು 
ಶ್ರೀರಾಮನವಮಿಯ ದಿನ (ಚೈತ್ರ ಶ:ದ್ಧ ನವಮಿ). ತಮ್ಮ ಎಪ್ಪತ್ತು 
ಮೂರನೆಯ ವರ್ಷದ ವಯಸ್ಸಿನಲಿ ಮಾಘ ಬಹುಳ ನವಮಿಯಂದು (ಶಕ 
1603; ಕ್ರಿಶ. 1700) ದೇಹವನ್ನು ತ್ಯಜಿಸಿದರು. ಅಲ್ಲಿಯೇ ಅವರ 


ಸಮಾಧಿ ನಿರ್ಮಿತವಾಗಿದೆ. ಆದ್ದರಿಂದ ಶ್ರೀಸಜ್ಜನಗಡವು ಹಿಂದೂಗಳಿಗೆ 
£೨ ಜ 
ಪವಿತ್ರವಾದ ಯಾತ್ರಾಸ್ಮಳವಾಗಿದೆ. 

ಶ್ರೀಧರರು ಶ್ರೀಸಮರ್ಥರ ಸೇವೆಮಾಡುತ್ತ ಮೂರು ದಿನ ಕಳೆದರು. 
ಅಲ್ಲಿಯ ಪಾರುಪತ್ಮಗಾರನು ಇವರನ್ನು ಕುರಿತು “ಇಲ್ಲಿ ಯಾತ್ರಿಕರಿಗೆ ಮೂರು. 
ದಿನಗಳವರೆಗೆ ಮಾತ್ರ ಊಟಕ್ಕೆ ಅವಕಾಶವಿದೆ. ಆದ್ದರಿಂದ ಇನ್ನು ನಿಮಗೆ 
ಭೋಜನ ಸೌಕರ್ಯವಾಗುವುದಿಲ್ಲ” ಎಂದು ಹೇಳಿದನು. ಶ್ರೀಧರರು ಛತ್ರದ 
ಅನ್ನವನ್ನು ನಂಬಿಕೊಂಡು ಬಂದೇ ಇರಲಿಲ್ಲ. ಅವರಿಗೆ ಪಾರುಪತ್ಯಗಾರರ. 
ಮಾತಿನಿಂದ ಬೇಸರವೇನೂ ಆಗಲಿಲ್ಲ ಅನಂತರ ಅವರು ಶ್ರೀಸಮರ್ಥರ 
ಸಮಾಧಿಗೆ ವಂದಿಸಿ ಹೊರಗೆ ಬರುತ್ತಿದ್ದರು. ಪಾರುಪತ್ಮಗಾರನು ಹೊರಗಡೆ 
ವಿಶ್ರವಿ:ಸುತ್ತ ಕುಳಿತಿದ್ದನು. ಶ್ರೀಧರರ ಮುಖಚರ್ಯೆಯನ್ನು ಕಂಡು ಆದರ. 
ದಿಂದ ಬಳಿಗೆ ಕರೆದು “ನೀವು ಯಾರು? ಇಲ್ಲಿಗೆ ಬಂದಿರುವ ಉದ್ದೇಶವೇನು )” 
ಎಂದು ವಿಚಾರಿಸಿದನು. ಶ್ರೀಧರರು ತಮ್ಮ ವೃತ್ತಾಂತವನ್ನು ಸಂಕ್ಷೇಪವಾಗಿ 
ತಿಳಿಸಿ ತಾವು ಸಜ್ಜನಗಡಕ್ಕೆ ಬಂದಿರುವುದು ಶ್ರೀಸಮರ್ಥರಿಗೆ ಸೇವೆಯನ್ನು 
ಸಲ್ಲಿಸುತ್ತ ಅವರ ಅನುಗ್ರಹವಾಗುವವರೆಗೆ ಅನುಷ್ಠಾನ ಮಾಡುವುದೇ ಆಗಿದೆ. 
ಎಂದರು. ಪಾರುಪತ್ಯಗಾರನು ಹಾಗೆಯೇ ಮಾತಾಡುತ್ತ ಶ್ರೀಸಮರ್ಥರ 
“ದಾಸಬೋಧ” ಎಂಬ ಗ್ರಂಥದ ವಿಚಾರವನ್ನೆತ್ತಿದನಂ. ಶ್ರೀಧರರು ದಾಸ 
ಬೋಧವನ್ನು ಚೆನ್ನಾಗಿ ವ್ಯಾಸಂಗಮಾಡಿದ್ದರು. ಅಲ್ಲಿರುವ ವಚನಗಳನ್ನು 
ಉದಾಹರಿಸುತ್ತ ಸೊಗಸಾದ ಒಂದು ಉಪನ್ಯಾಸವನ್ನೇಕೊಟ್ಟರು. ಪಾರುಪತ್ಯ 
ಗಾರನಿಗೆ ತ:ಂಬ ಸಂತೋಷವಾಯಿತು. ಅವನು ಶ್ರೀಧರರಿಗೆ “ಇಲ್ಲಿ ಬರಿಯ 
ಯಾತ್ರಾರ್ಥಿಗಳಿಗೆ ಮೂರು ದಿನಗಳ ಮೇಲೆ ಅನ್ನ ಹಾಕುವುದಿಲ್ಲ. ದೇವಾ 
ಲಯದ ಕೆಲಸವನ್ನೂ ಮಾಡುತ್ತ ನಿಮ್ಮ ಅನ:ಷ್ಮಾನವನ್ನು ಮಾಡಿಕೊಳ್ಳುವು 
ದಾದರೆ, ನೀವು ಇಲ್ಲಿಯೇ ಇರಬಹುದು” ಎಂದನು, “ನಾನು ಬಂದಿರುವುದು. 
ಶ್ರೀಸಮರ್ಥರ ಸೇವೆಗಾಗಿ. ಅವರು ಆಂಜನೇಯನ ಅವತಾರಮೂರ್ತಿ. 
ಆಂಜನೇಯನು ಶ್ರೀರಾಮನ ಸೇವೆಯಲ್ಲಿಯೇ ಧನ್ಯನಾದನು. ಹೀಗಿರುವಾಗ 
ನಾನು ಯಾವ ಲೆಕ್ಕ? ಅವರ ಸೇವೆ ಮಾಡುತ್ತ ನನ್ನ ಅನುಷ್ಕಾನವನ್ನೂ 
ನಡೆಸಿಕೊಳ್ಳುತ್ತೇನೆ” ಎಂದು ಶ್ರೀಧರರು ಹೇಳಿದರು. ಪಾರುಪತ್ಯಗಾರನು 
ಒಪ್ಪಿದನು. ಶ್ರೀಧರರು “ಇದೊಂದು ಸದವಕಾಶ ದೊರಕಿತು. ಶ್ರೀಸಮರ್ಥರ 
ಅನುಗ್ರಹವೇ ಇದು” ಎಂದುಕೊಂಡರು. 

ಅಂದಿನಿಂದ ಶ್ರೀಧರರು ಮಾಡುವ ಸೇವಾರೂಪವಾದ ತಪಸ್ಸು ಪ್ರಾರಂಭ 
ವಾಯಿತು. ಪ್ರಾತಃಕಾಲ ಮೂರು ಘಂಟೆಗೆ ಎದ್ದು ಸ್ವಲ್ಪ ಹೊತ್ತು ಧ್ಯಾನ 
ಮಾಡಿ ಶ್ರೀರಾಮನಿಗೆ ವಂದಿಸಿ ಗುರುಭಾವನೆಯಿಂದ ಶ್ರೀಸಮರ್ಥರಿಗೆ ನಮ 

ಸ್ಕಾರಗಳನ್ನು ಅರ್ಪಿಸಿ ಸಭಾಮಂಟಪ ಮತ್ತು ಎದುರು ಭಾಗವನ್ನು ಗುಡಿಸಿ 
ಗೋಮಯಜಲದಿಂದ ಸ್ವಚ್ಛಮಾಡುತ್ತಿದ್ದರು. ಆಮೇಲೆ ಕೆರೆಗೆ ಹೋಗಿ 
ಸ್ನಾನಮಾಡಿ ಒಂದು ಎಲ ದೇವರಿಗೂ ಕಾಕಡಾರತಿಯನ್ನೆತ್ತುತ್ತಿದ್ದರು. ಆಗ 
ಬೆಳಿಗ್ಗೆ ಐದು ಗಂಟೆಯಾಗಿರುತ್ತಿತ್ತು. ನೆರೆದ ಭಕ್ತರಿಗೆ ಹಾಲು, ಬೆಣ್ಣೆ, ಕಲು 
ಸಕ್ಕರೆ, ಪ್ರಸಾದವನ್ನು ಹಂಚಿ ಮಂದಿರದ ಒಳ ಆವರಣನ್ನು ಶುದ್ಧಿಮಾಡುತ್ತಿ 
ದ್ದರು. ಅನಂತರ ಎಲ್ಲ ದೇವರಿಗೂ ಸಂಕ್ಷಿಪ್ತವಾದ ಪೂಜೆಯನ್ನು ಮಾಡಿ 
ವಿಶೇಷ ಪೂಜೆಗಾಗಿ ಶ್ರೀಗಂಧವನ್ನು ತೇಯಲು ತೊಡಗುತ್ತಿದ್ದರು. ಸುಮಾರು 
ಒಂದು ತೆಂಗಿನಕಾಯಿ ಗಾತ್ರದಷ್ಟು ಗಂಧವನ್ನು ಸಿದ್ಧಪಡಿಸಿ, ಕೆರೆಯಿಂದ ಅಭಿ 
ಷೇಕಕ್ಕಾಗಿ ನೀರು ತಂದು ತುಂಬುತ್ತಿದ್ದರು. ಆಮೇಲೆ ಸಂಧ್ಮಾವಂದನೆಯನ್ನು 
ಮಾಡಿ ಪ್ರಾತಃಕಾಲದ ಉಪಾಹಾರವನ್ನು ಸ್ವೀಕರಿಸುತ್ತಿದ್ದರು. ಉಪಾಹಾರ 
ವೆಂದರೆ ಹಸಿಯ ನೆಲಗಡಲೆ (ಸೇಂಗಾ) ಆಹಾರ! ಪಾರುಪತ್ಕಗಾರರು ಇಲ್ಲದ 
ದಿನ ಅದೂ ಸಿಗುತ್ತಿರಲಿಲ್ಲ. ಸ್ವಲ್ಪ ಅಕ್ಕಿಯನ್ನು ತಿಂದು ತೃಪ್ತರಾಗುತ್ತಿದ್ದರು. 
ಆಮೇಲೆ ಶ್ರೀಧರರು ದೇವತಾರ್ಚನೆಗೆ ಬೇಕಾದ ಹೂ ತುಳಸಿಗಳನ್ನು ತಂದಿಡು 
ತ್ತಿದ್ದರು. ಶ್ರೀಸಮರ್ಥರಿಗೆ ಕುಡಿಯಲು ಬೇಕಾಗುವುದೆಂಬ ಭಾವನೆಯಿಂದ 
ತಂಬಿಗೆಯಲ್ಲಿ ನೀರುತುಂಬಿ ಸಮಾಧಿಯ ಬಳಿಯಲ್ಲಿ ಇಡುತ್ತಿದ್ದರು. ಶ್ರೀಧರರು 
ಆರಂಭಿಸಿದ ಈ ಪದ್ಧತಿ ಈಗಲೂ ನಡೆದು ಬರುತ್ತಿದೆ. ಮಧ್ಯಾಹ್ನದಲ್ಲಿ 
ಪ್ರಧಾನ ಅರ್ಚಕರಿಗೆ ಪೂಜೆಯಲ್ಲಿ ಸಹಾಯಮಾಡಿ, ಆಮೇಲೆ ಗರ್ಭಗುಡಿಯ 
ಆವರಣವನ್ನು ಸ್ವಚ್ಛಗೊಳಿಸಿ, ಶ್ರೀಸಮರ್ಥರ ವಸ್ತ್ರಗಳನ್ನು ಒಗೆಯಲು ಕೆರೆಗೆ 
ಹೋಗುತ್ತಿದ್ದರು. ಅಲ್ಲಿ ಸ್ನಾನಮಾಡಿ ಮಾಧ್ಯಾಹ್ನಿಕವನ್ನು ಮುಗಿಸಿ ಬಂದು 
ಛತ್ರದಲ್ಲಿ ಅತಿಥಿಗಳ ಭೋಜನ ಸಮಯದಲ್ಲಿ ಅವರಿಗೆ ಬಡಿಸುತ್ತಿದ್ದರು. ಅವ 
ರಿಗೆ ಭೋಜನವಾದ ಮೇಲೆ ನೆಲವನ್ನು ಸ ಓಚ್ಛಗೊಳಿಸಿ ಪಾಕಶಾಲೆಯಿ:ಂದ 
ಭಿಕ್ಷನ್ನವನ್ನು ತಂದು ಅದನ್ನು ಕೆರೆಯ ನೀರಲ್ಲಿ ಮುಳುಗಿಸಿ ತೆಗೆದು ಮೂರು 
ಭಾಗಮಾಡಿ ಒಂದನ್ನು ಗೋವಿಗೂ, ಇನ್ನೊಂದನ್ನು ಜಲಚರಗಳಿಗೂ ಅರ್ಪಿಸಿ 
ಮೂರನೆಯ ಭಾಗವನ್ನು ತಾವು ಭುಜಿಸುತ್ತಿದ್ದರು. ಒಂದೊಂದು ತುತ್ತಿಗೂ 
ಹದಿಮೂರು ಸಾರಿ ಶ್ರೀರಾಮನಾಮವನ್ನು ಜಪಿಸುವ ಪದ್ಧತಿಯನ್ನಿಟ್ಟುಕೊಂಡಿ 
ದ್ದರು, ಸಂಜೆ ಮತ್ತೆ ಹೂಗಳನ್ನು ಬಿಡಿಸಿ ತಂದು ಪೂಜೆಗಾಗಿ ಮಾಲೆಗಳನ್ನು 
ಕಟ್ಟುತ್ತಿದ್ದರು. ಆವ್ಲೇಲೆ ಸ್ನುನಮಾಡಿ ಸಾಯಂಕಾಲದ ಆಸ್ನಿಕವನ್ನು 
ಮುಗಿಸಿ ಗರ್ಭಗುಡಿಯನ್ನು ಶುಭ್ರಗೊಳಿಸಿ ದೇವರನ್ನು ಅಲಂಕರಿಸ:ತ್ತಿದ್ದರು. 
ರಾತ್ರಿ ಮಂಗಳಾರತಿಯಾದ ಮೇಲೆ ಮಾರುತಿಗೆ ನಮಸ್ಕಾರಗಳನ್ನರ್ಪಿಸಿ, ಮಂದಿ 


33 


ರದಲ್ಲಿ ನಡೆಯುತ್ತಿದ್ದ ಸತ್ಸಂಗದ ಶ್ರವಣಕ್ಕೆ ಹೋಗುತ್ತಿದ್ದರು. ಅದಾದ 
ಮೇಲೆ ದೇವರಿಗೆ ಶಯನದ ಆರತಿಯನ್ನೆತ್ತಿ ಪಾಕಶಾಲೆಗೆ ಅಲ್ಲಿಯ ಕೆಲಸಗಾರರ 
ನೆರವಿಗೆ ಹೋಗುತ್ತಿದ್ದರು. ಆಮೇಲೆ ನೆಲಗಡಲೆಯ ಉಪಾಹಾರವನ್ನು ತೆಗೆದು 
ಕೊಂಡು ಯಾತ್ರಿಕರ ಯೋಗಕ್ಷೇಮಗಳನ್ನು ವಿಚಾರಿಸುತ್ತಿದ್ದರು. ಯಾತ್ರಿಕ 
ರಲ್ಲಿದ್ದ ರೋಗಿಗಳಿಗೆ ಉಪಚಾರಮಾಡುವುದು, ಯಾತ್ರಿಕರ ಗಂಟುಮೂಟೆ 
ಗಳನ್ನು ಹೊತ್ತಿಡುವುದು ಶ್ರೀಧರರ ನಿತ್ಯದ ಕೆಲಸವಾಗಿತ್ತು. ಎಲ್ಲವೂ ಸದ್ಗು 
ರುವಿನ ಸೇವೆಯೆಂಬ ಭಾವನೆ ದೃಢವಾಗಿ ನಿಂತಿತ್ತು. ಪ್ರತ್ಯೇಕವಾಗಿ ಅನುಷ್ಕಾನ 
ವರಾಡಲು ಅವಕಾಶ ದೊರೆಯದುದರಿಂದ ಸದಾ ಭಗವಂತನ ನಾವಂಜಪ 
ಬಾಯಲ್ಲಿ ನಡೆಯುತ್ತಲೇ ಇದ್ದಿತು. ಪಾಕಶಾಲೆಯಲ್ಲಿ ಅಡಿಗೆಯವನಿಲ್ಲದಾಗ 
ಅಡಿಗೆಯ ಕೆಲಸವನ್ನೂ ಶ್ರೀಧರರೇ ನಿರ್ವಹಿಸುತ್ತಿದ್ದರು. 

ಮಂದಿರದ ಮೇಲ್ವಿಚಾರಣೆಯನ್ನು ಶ್ರೀ ನಾರಾಯಣ ಗೋಡ್ಸೆ ಬುವಾ 
ಎಂಬುವರು ನೋಡಿಕೊಳ್ಳುತ್ತಿದ್ದರು. ಶ್ರೀಧರರು ಅವರನ್ನು ಕಂಡು “ರಾತ್ರಿ 
ಕಾಲದಲ್ಲಿ ಶ್ರೀಸಮರ್ಥರ ಸಾನ್ನಿಧ್ಯವು ದೊರಕುವಂತೆ ಮಾಡಿಕೊಡೋಣ 
ವಾಗಲಿ” ಎಂದು ಬೇಡಿಕೊಂಡರು. ಬುವಾ ಅವರು ಶ್ರೀಧರರ ಯೋಗ್ಯತೆ 
ಯೇನೆಂಬುದನ್ನು ಅರಿತಿದ್ದರು. ಶ್ರೀಧರರ ಪ್ರಾರ್ಥನೆಯನ್ನು ಮನ್ನಿಸಿ ಅವ 
ರನ್ನು ಮಂದಿರದೊಳಗೆ ಬಿಟ್ಟು ಬೀಗಹಾಕಿ ಬಿಡುತ್ತಿದ್ದರು. ಆ ದಿನಗಳಲ್ಲಿ 
ರಾತ್ರಿಯೆಲ್ಲ ಶ್ರೀಧರರು ಶ್ರೀಸಮರ್ಥರ ಬಳಿ ಕುಳಿತು ಧ್ಯಾನಾಸಕ್ತರಾಗಂ 
ತ್ತಿದ್ದರು. 
Wk ಒಮ್ಮೆ ಶಂಕರ ಕೃಷ್ಣದೇವ ಎಂಬ ವಕೀಲರು ದಾಸನವಮಿ ಉತ್ಸವಕ್ಕಾಗಿ 
ಸಜ್ಜನಗಡಕ್ಕೆ ಬಂದರು. ಅವರು ಶ್ರೀಸಮರ್ಥ ಸಂಪ್ರದಾಯದ ಭಕ್ತರಾಗಿ 
ದ್ದರು. ಅವರು ಶ್ರೀಧರರ ಸೇವಾತತ್ಸರತೆ, ವೈರಾಗ್ಯ, ಭಕ್ತಿಗಳನ್ನು ಕಂಡರಿ 
ಪ್ರಸನ್ನರಾದರು. ಶ್ರೀಧರರನ್ನು ಪ್ರೀತಿಯಿಂದ ಬಳಿಗೆ ಕರೆದು “ನೀವು 
ಶ್ರೀಸಮರ್ಥರ ದಾಸಬೋಧವನ್ನು ಪಾರಾಯಣ ಮಾಡುತ್ತಿದ್ದೀರಾ?” 
ಎಂದು ಕೇಳಿದರು. ಶ್ರೀಧರರು “ಗುರುಸೇವೆಯಲ್ಲಿ ತೊಡಗಿರುವ ನನಗೆ ಅವ 
ಕಾಶವೇ ದೊರೆಯುವುದಿಲ್ಲ. ಸಂಜೆ ಆರತಿಯಾದ ಮೇಲೆ ಸತ್ಸಂಗದಲ್ಲಿ ದಾಸ 
ಬೋಧರ ಶ್ರವಣ ನಡೆಯುತ್ತದೆ. ಅದನ್ನು ಆಲಿಸುತ್ತೇನೆ. ಗುರು 
ಸೇವೆಯೇ ನನಗೆ ದಾಸಬೋಧದ ಪಾರಾಯಣವಾಗಿದೆ” ಎಂದರು. “ಸಮಯ 
ವೊದಗಿದಾಗ ಹದಿಮೂರು ಸಲ ಅದರ ಪಾರಾಯಣ ಮಾಡಿರಿ” ಎಂದು ವಕೀ 
ಲರು ಸಲಹೆಮಾಡಿದರು. ಶ್ರೀಧರರು ಅದಕ್ಕೆ ಒಪ್ಪಿ ಸೇವಾಕಾರ್ಯದಲ್ಲಿಯೇ 

ಸಮಯವನ್ನು ಪಡೆದು ಹದಿಮೂರು ಸಲ ದಾಸಬೋಧದ ಪಾರಾಯಣ 
ಮಾಡಿ ಮುಗಿಸಿದರು. 

ಒಂದು ಸಲ ಐರಣಿ ನಾರಾಯಣ ವ:ಹಾರಾಜರು ಸಜ್ಜನಗಡಕ್ಕೆ ಬಂದರು. 
ಅವರು ಗೊಂದಾವಳಿ ಬ್ರಹ್ಮಚೈತನ್ಶ್ಯರ ಭಕ್ತರು. ಸಮರ್ಥ ಸಂಪ್ರದಾಯ 
ದಲ್ಲಿ ಸಿದ್ಧಪುರುಷರೆಂದು ಗಣ್ಯರಾಗಿದ್ದರು. ಅವರ ಶಿಷ್ಯರು ಶ್ರೀಧರರ ಸೇವಾ 
ವೃತ್ತಿಯನ್ನು ಕಂಡು ಮುಗ್ಧರಾದರು. ಬರಿಯ ಕೌಪೀನವನ್ನು ಮಾತ್ರ ಧರಿ 
ಸಿರುತ್ತಿದ್ದ ಶ್ರೀಧರರಿಗೆ ಕೆಲವು ವಸ್ತ್ರಗಳನ್ನು ಕೊಡಬೇಕೆಂದು ಆ ಶಿಷ್ಕರಿಗೆ ಮನ 
ಸ್ಸಾಯಿತು. ಅವರು ಮಹಾರಾಜರಿಗೆ ಈ ವಿಷಯವನ್ನು ಅರಿಕೆಮಾಡಿದರು. 
ಆಗ ನಾರಾಯಣ ಮಹಾರಾಜರು “ಶ್ರೀಧರರು ತುಂಬ ವಿರಕ್ಕರು. ನೀವು 
ಕೊಡುವ ವಸ್ತ್ರಗಳನ್ನು ಸ್ವೀಕರಿಸುವುದಿಲ್ಲ. ಬೆಳ್ಳಿ ಬಂಗಾರದ ರಾಶಿಯನ್ನು 
ಸುರುವಿದರೂ ತೆಗೆದುಕೊಳ್ಳುವುದಿಲ್ಲ. ಬೇಕಾದರೆ ಪರೀಕ್ಷಿಸಿ ನೋಡಿರಿ” 
ಎಂದರು. ಶಿಷ್ಯರು ಕೆಲವು ವಸ್ತ್ರಗಳನ್ನು ತೆಗೆದುಕೊಂಡು ಕೆರೆಯ ಬಳಿಗೆ 





ಶ್ರೀಧರರು ಕಣ್ಣೆತ್ತಿಯೂ ನೋಡಲಿಲ್ಲ 


35 


ಹೋದರು. ಶ್ರೀಧರರು ಸಮರ್ಥರ ವಸ್ತ್ರಗಳನ್ನು ತೊಳೆಯುತ್ತಿದ್ದರು. ಈ 
ಶಿಷ್ಯರು ಅವರನ್ನು ಕುರಿತು “ನಾರಾಯಣ ಮಹಾರಾಜರು ಈ ವಸ್ತ್ರಗಳನ್ನು 
ನಿಮಗಾಗಿ ಕಳಿಸಿದ್ದಾರೆ ತೆಗೆದುಕೊಳ್ಳಬೇಕು” ಎಂದರು. ಶ್ರೀಧರರು ಕಣ್ಣೆ 
ತ್ತಿಯೂ ಆ ವಸ್ತ್ರಗಳನ್ನು ನೋಡಲಿಲ್ಲ. ರಾಮನಾಮವನ್ನು ಜಪಿಸುತ್ತ ತಮ್ಮ 
ಕೆಲಸದಲ್ಲಿ ತೊಡಗಿದ್ದರು. ಶಿಷ್ಯರು ಕಾದಂ ಕಡೆಗೆ ಆ ವಸ್ತ್ರಗಳನ್ನು ಅಲ್ಲಿಯೇ 
ಇಟ್ಟು ಬಂದರು. ಶ್ರಿಧರರು ತಮ್ಮ ಕೆಲಸವನ್ನು ಮುಗಿಸಿಕೊಂಡು ದೇವಸ್ಥಾ 
ನಕ್ಕೆ ಹೊರಟು ಹೋದರು. ವಸ್ತ್ರಗಳು ಕೆರೆಯ ದಂಡೆಯಲ್ಲೇ ಉಳಿದವು! ಆ 
ಶಿಷ್ಯರಿಗೆ ಅವರ ವೈರಾಗ್ಯವನ್ನು ಕಂಡು ಪರಮಾಶ್ಚರ್ಯವಾಯಿತು. 

ಶ್ರೀಧರರ ಆಂಜನೇಯ ಭಕ್ತಿಯ ಸೇವೆ ಹೀಗೆಯೇ ಸಾಗುತ್ತಿತ್ತು. 
ಒಂದು ದಿನ ಶ್ರೀ ಸಮರ್ಥರ ಧ್ಯಾನದಲ್ಲಿ ಮುಳುಗಿ ಏಕಾಂತದಲ್ಲಿ ಕುಳಿತಿದ್ದರು. 
ಇದ್ದಕ್ಕಿದ್ದಂತೆ ಒಂದು ಸ್ವಚ್ಛವಾದ ಪ್ರಕಾಶ ಕಾಣಿಸಿತು. ಸ್ವಲ್ಪ ಹೊತ್ತಿನಲ್ಲಿ 
ಆ ಪ್ರಕಾಶವೇ ಮೂರ್ತಿಗೊಂಡು ಶ್ರೀಸಮರ್ಥ ರಾಮದಾಸ ಸ್ವಾಮಿಗಳ 
ಮೂರ್ತಿಯನ್ನು ಧರಿಸಿತು. ಎಡಗೈಯಲ್ಲಿ ಯೋಗದಂಡ, ಬಲಗೈಯಲ್ಲಿ 
ತುಳಸೀಮಣಿಗಳ ಮಾಲೆ, ಬಗಲಲ್ಲಿ ಜೋಳಿಗೆ, ಹರಡಿದ ಜಟೆ, ಕಾಲುಗಳಲ್ಲಿ 
ಪಾದುಕೆಗಳು, ತುಟಿಗಳಲ್ಲಿ ಶ್ರೀರಾಮನಾಮ. ಶ್ರೀಸಮರ್ಥರು ಮುಂದೆ 
ಬಂದು ಶ್ರೀಧರರ ಮೈದಡವಿ ಉಪನಿಷತ್ತುಗಳ ಮಹಾವಾಕ್ಕಗಳನ್ನು ಉಪ 
ದೇಶಿಸಿ ಅದೃಶ್ಯರಾದರು. ಶ್ರೀಧರರಿಗೆ ಆನಂದದಿಂದ ಕಣ್ಣೀರು: ಹರಿಯಿತು. 
ರೋಮಾಂಚನವಾಯಿತು. ಗುರುಗಳ ಧ್ಯಾನದಲ್ಲಿ ಮೈಮರೆತರು. 

ದೇವಾಲಯದ ಸಮೀಪದಲ್ಲಿ ಕಾಬಾಳೆ ಗಿಡಗಳ. ದೊಡ್ಡ ಪೊದೆ ಬೆಳೆ 
ದಿತ್ತು. ಒಂದು ಸಲ ಹೂ ಬಿಡಿಸಲು ಹೋದ ಶ್ರೀಧರರು ಪೊದೆಗಳ ನಡುವೆ 
ಕುಳಿತು ಧ್ಯಾನಾಸಕ್ತರಾದರು. ಸಮಾಧಿಯ ಸ್ಥಿತಿಯನ್ನು ಮುಟ್ಟಿದರು. 
ಬಾಹ್ಯಪ್ರಜ್ಞೆಯೇ ಇರಲಿಲ್ಲ. ಈ ಸ್ಥಿತಿಯಲ್ಲಿ ಮೂರು ದಿನಗಳವರೆಗೆ ಅಲ್ಲಿಯೇ 
ಇದ್ದರು. ಶ್ರೀಧರರು ಎಲ್ಲಿ ಹೋದರೆಂದು ದೇವಮಂದಿರದಲ್ಲಿ ಗೊಂದಲ 
ಹುಟ್ಟಿತು. ಎಲ್ಲರ ಬಾಯಲ್ತಿಯೂ “ಶ್ರೀಧರರು ಎಲ್ಲಿ?” ಎಂಬ ಒಂದೇ 
ಪ್ರಶ್ನೆ. ಎಲ್ಲರಿಗೂ ಆಶ್ಚರ್ಯದ ಜೊತೆಗೆ ಭಯ ಹುಟ್ಟಿತು. ದೇವೀ ಪ್ರಸಾದ 
' ವನ್ನು ಕೇಳಿದರು. ಪ್ರಸಾದವೇನೋ ದೊರಕಿತು. ಆದರೆ ಶ್ರೀಧರರ ಪತ್ತೆ 
ಇಲ್ಲ. ಮೂರು ದಿನಗಳ ಮೇಲೆ ಶ್ರೀಧರರು ಪ್ರತ್ಯಕ್ಷರಾದರು. “ನೀವು ಎಲ್ಲಿ 
ಹೋಗಿದ್ದಿರಿ ?” ಎಂದು ಎಲ್ಲರೂ ಕೇಳುವವರೇ. “ನನಗೆ ಏನೂ ಗೊತ್ತಿಲ್ಲ. 

ಹೂ ಬಿಡಿಸಲು ಕಾಬಾಳೆ ಗಿಡಗಳ ಪೊದೆಗೆ ಹೋಗಿದ್ದೆ. ಈಗ ಬರುತ್ತಿದ್ದೇನೆ” 
ಎಂದರು ಶ್ರೀಧರರು. 

ಬರುಬರುತ್ತ ಜನರಿಗೆ ಶ್ರೀಧರರಲ್ಲಿದ್ದ ಪ್ರೀತಿಯು ಗೌರವ ಬುದ್ಧಿಗೆ 
ಎಡೆಮಾಡಿಕೊಟ್ಟಿತು. ಅವರ ನಡೆನುಡಿಗಳಿಂದಾಗಿ ಜನರು ಆದರದಿಂದ ಕಾಣ 
ತೊಡಗಿದರು. “ಇವರು ಸಾಮಾನ್ಯಪುರುಷರಲ್ಲ. ಕರ್ತೃತ್ವಶಕ್ತಿಯುಳ್ಳೆ 
ಮಹಿಮಾನ್ವಿತರು” ಎಂಬ ಭಾವನೆ ಪ್ರಬಲವಾಗಿ ಎಲ್ಲರೂ ಅವರನ್ನು ಭಯ 
ಭಕ್ತಿಗಳಿಂದ ಕಾಣತೊಡಗಿದರು. ಇದರಿಂದ ಶ್ರೀಧರರಲ್ಲದೆ ಇನ್ನೊಬ್ಬ 
ರಾಗಿದ್ದರೆ ತಾನು ಹೆಚ್ಚೆಂಬ ಗರ್ವ ಬರುತ್ತಿತ್ತು. ಶ್ರೀಧರರಲ್ಲಾದರೋ ತಾನು 
ಅಲ್ಪನೆಂಬ ಬುದ್ಧಿ, ವಿನಯ, ಸೌಮ್ಯತೆಗಳೇ ಹೆಚ್ಚಿದವು. ಆಗ ಸಜ್ಜನಗಡದಲ್ಲಿ 
ಶ್ರೀಧರರ ಮಹಿಮೆಯನ್ನೂ ತಪಃಶಕ್ತಿಯನ್ನೂ ಪ್ರಕಾಶಕ್ಕೆ ತರುವ ಕೆಲವು 
ಘಟನೆಗಳು ಜರುಗಿದವು. ಅವುಗಳಲ್ಲಿ ಕೆಲವನ್ನು ಮಾತ್ರ ಇಲ್ಲಿ ಉದಾಹರಿಸ 
ಬಹುದು. 

1. ದತ್ತೋಪಂತ ಎಂಬುವರ ಮಗುವಿಗೆ ತೀವ್ರವಾಗಿ ಜ್ವರ ಬರು 
ತ್ತಿತ್ತು. ವೈದ್ಯರ ಔಷಧದಿಂದ ಗುಣವಾಗಲಿಲ್ಲ. ಮಗು ಬದುಕುವುದಿಲ್ಲವೆಂದು 
ಎಲ್ಲರಿಗೂ ನಿಶ್ಚಯವಾಯಿತು. ಆಗ ದತ್ತೋಪಂತರ ತಂಗಿ ಕೃಷ್ಣಾಬಾಯಿ 
ಎಂಬುವರು ಮಗುವನ್ನು ಮಂದಿರಕ್ಕೆ ಎತ್ತಿಕೊಂಡು ಬಂದು ಶ್ರೀಸಮರ್ಥರ 
ತೀರ್ಥವನ್ನು 'ಶ್ರೀಧರರು ತಮ್ಮ ಕೈಯಿಂದ ಕೊಡಬೇಕೆಂದೂ ಅದರಿಂದ ಮಗು 
ವಿಗೆ ಗುಣವಾಗುವುದೆಂದೂ ಹಠ ಹಿಡಿದರು. ಶ್ರೀಧರರು “ಅದು ನಿಮ್ಮ ಭಕ್ತಿ 
ಯನ್ನವಲಂಬಿಸಿದೆ. .ಶ್ರೀಸಮರ್ಥರ ಕಾರುಣ್ಯದಿಂದ ಗುಣವಾಗಬಹುದು” 
ಎಂದು ಹೇಳಿ ತೀರ್ಥವನ್ನು ಕೊಟ್ಟರು. ಆಮೇಲೆ ಯಾವ ಚಿಕಿತ್ಸೆಯನ್ನೂ 
ಮಾಡಲಿಲ್ಲ. ಮಗುವಿಗೆ ಗುಣವಾಗಿ ಬದುಕಿಕೊಂಡಿತು. 

2. ಒಬ್ಬ ಹೆಂಗಸಿಗೆ ಭೂತಬಾಧೆ ಒದಗಿತ್ತು. ಯಾವ ಚಿಕಿತ್ಸೆಗೂ 
ಮಣಿಯದೆ ಅವಳು ಒಂದೇ ಸಮವಾಗಿ ಕೂಗುತ್ತಿದ್ದಳು. ಕೆಲವರು ಅವಳನ್ನು 
ಸಜ್ಜನಗಿರಿಗೆ ಕರೆತಂದು ಶ್ರೀಧರರಿಂದ ತೀರ್ಥವನ್ನು ಕೇಳಿದರು. ಶ್ರೀಧರರು 
“ಜಯ ರಘುವೀರ ಸಮರ್ಥ” ಎಂದು ಹೇಳುತ್ತ ತೀರ್ಥವನ್ನು ಆ ಹೆಂಗಸಿನ 
ಮೇಲೆ ಚಿಮುಕಿಸಿದರು. ಒಡನೆಯೆ ಅವಳ ಎಲ್ಲಾ ಬಾಥೆಗಳೂ ನೀಗಿ 
ಸ್ವಸ್ಥಳಾದಳು. 

ತಿ. ಒಂದು ದಿನ ಆಶ್ರಮದಲ್ಲಿ ಕೆಲಸ ಮಾಡುತ್ತಿದ್ದ ಒಬ್ಬ ಹುಡುಗಿ 
ಸಂಪಿಗೆಹೂಗಳನ್ನು ಕಿತ್ತುಕೊಡುವಂತೆ ಶ್ರೀಧರರನ್ನು ಕೇಳಿಕೂಂಡಳು, ಅವರು 





ಶ್ರೀಸಮರ್ಥರ ಕಾರುಣ್ಯದಿಂದ ಗುಣವಾಗಬಹುದು 


ಮರವನ್ನು ಹತ್ತಿ ಹೂಗಳನ್ನು ಕಿತ್ತುಕೆಳಗಿಳಿದರು. ಅಷ್ಟರಲ್ಲಿ ಒಂದು ದೊಡ್ಡ 
ಸರ್ಪ ಹೆಡೆಯೆತ್ತಿ ಬಸುಗುಟ್ಟುತ್ತ ಬಂದಿತು. ಹುಡುಗಿ ಹೆದರಿಕೆಯಿಂದ 
ಚೀರುತ್ತಾ ಓಡಿದಳು. ಶ್ರೀಧರರು ಅಲ್ಲಾಡದೆ ನಿಂತಿದ್ದರು. ಸರ್ಪವು ಇವರ 
ಹತ್ತಿರ ಬಂದು ಕಾಲುಗಳ ಮೇಲೆ ಹರಿದು ತನ್ನ ಪಾಡಿಗೆ ಹೊರಟು 
ಹೋಯಿತು. | 

4, ಅಂಗಾಯೀದೇವಿಯ ಗುಡಿಯಲ್ಲಿ ಒಂದು ಸರ್ಪವು ಬಂದು ಸೇರಿ 
ಕೊಂಡಿತು. ಹತ್ತಿರಕ್ಕೆ ಹೋಗದಂತೆ ಅದು ಹೆಡೆಯೆತ್ತಿ ಹೆದರಿಸುತ್ತಿತ್ತು. 
ದೇವಿಯ ಪೂಜೆ ಮಾಡುವುದು ಹೇಗೆಂದು ಅರ್ಚಕರು ಹತ್ತಿರ ಹೋಗಲು 
ಹೆದರಿದರು. ಆಗ ಮಂದಿರದ ಪಾರುಪತ್ಮಗಾರರು ಶ್ರೀಧರರಿಗೆ ಈ ವಿಷಯಂ 
ವನ್ನು ತಿಳಿಸಿದರು. ದೇವಿಯ ನಿತ್ಯಪೂಜೆಯನ್ನು ಬಿಡುವುದು ಸರಿಯಲ್ಲವೆಂದೂ 
ದೇವಿಯ ಪೂಜೆಯನ್ನು ತಾವೇ ಮಾಡುವುದಾಗಿಯೂ ಶ್ರೀಧರರು ಹೇಳಿ 
ನಿಶ್ಚಿಂತೆಯಿಂದ ದೇವರ ಬಳಿಗೆ ಹೋಗಿ ತವ್ಮು ಪಾಡಿಗೆ ಪೂಜೆಯನ್ನಾರಂಭಿಸಿ 
. ದರು. ಸರ್ಪವು ಹೆಡೆಯನ್ನು ತಗ್ಗಿಸಿ ಸುಮ್ಮನೆ ಮಲಗಿಕೊಂಡಿತು. ಮೂರು 
ದಿನಗಳವರೆಗೆ ಶ್ರೀಧರರಿಂದಲೇ ಪೂಜೆ ನಡೆಯಿತು. ಅನಂತರ ಸರ್ಪವು 
ಹೊರಟುಹೋಯಿತು. 

ಪಾಕಶಾಲೆಯ ಒಬ್ಬ ಅಡಿಗೆಯವನಿಗೆ ಮಂತ್ರ ತಂತ್ರಗಳ ಪರಿಚಯವಿತ್ತು. 
ಅವನು ಶ್ರೀಧರರಿಗೆ “ನಾನು ಭೂತಗಳನ್ನು ವಶಪಡಿಸಿಕೊಳ್ಳುವ ಮಂತ್ರಗಳನ್ನು 





ತಮ್ಮ ಪಾಡಿಗೆ ಪೂಜೆಯನ್ನಾರಂಭಿಸಿದರು 


ನಿಮಗೆ ಉಪದೇಶಿಸುತ್ತೇನೆ. ಉಪದೇಶ ತೆಗೆದ:ಕೊಳ್ಳಿರಿ” ಎಂದು ಹೇಳಿದನು. 
ಶ್ರೀಧರರು “ನನಗೆ ಭೂತವಶೀಕರಣದಿಂದ ಆಗಬೇಕಾದ್ದೇನು ? ಶ್ರೀರಾಮ 
ತಾರಕ ಮಂತ್ರ ಎಲ್ಲ ಮಂತ್ರಗಳಿಗೂ ರಾಜ. ಅದೊಂದು ನನ್ನ ನಾಲಿಗೆಯಲ್ಲಿ 
ಸದಾ ಇದ್ದರೆ 'ಸಾಕು” ಎಂದು ಹೇಳಿಬಿಟ್ಟರು. ಸಜ್ಜನಗಡಕ್ಕೆ ಬಂದ ಒಬ್ಬ 
ಹಠಯೋಗಿಗಳು “ನಿಮಗೆ ಸಮಾಧಿಯಾಗುವ ಕೃಮವನ್ನು ಹೇಳಿಕೊಡುತ್ತೇನೆ” 
ಎಂದರು. ಶ್ರೀಧರರು “ಸಮಾಧಿ ಎನ್ನುವುದು ಬಹಳ ದೊಡ್ಡ ವಿಷಯ. ನಮ್ಮ 
ಸಾಧನೆಯಿಂದ ಕ್ರಮವಾಗಿ ಆ ಸ್ಥಿತಿಗೆ ಏರಬೇಕು. ಕಾಯಿಯನ್ನು ಗುದ್ದಿ ಹಣ್ಣು 
ಮಾಡಿದರೆ ಹಣ್ಣಿನ ಸವಿ ಬರುತ್ತದೆಯೇ ? ಸಾಧನಮಾರ್ಗದಲ್ಲಿ ನಾನು 
ಬಹಳ ಹಿಂದೆ ಇದ್ದೇನೆ, ನಾನು ಇನ್ನೂ ಎಳೆಯ ಕಾಯಿ” ಎಂದು ತಿಳಿಸಿದರು. 
ಇವೆಲ್ಲವೂ ಶ್ರೀಧರರ ನಮ್ರತೆಯನ್ನು ತಿಳಿಸುವುದಲ್ಲದೆ ಬೇರೆಯಲ್ಲ. ಅವರು 
ಸಾಧನಮಾರ್ಗದಲ್ಲಿ ಬಹಳ ಮುಂದುವರಿದಿದ್ದರು. ಸಮಾಧಿಯ ಅನುಭವವೂ 
ಅವರಿಗೆ ಆಗಿತ್ತು. 

ಸಜ್ಜನಗಡಕ್ಕೆ ಗೋಕರ್ಣದಿಂದ ಒಬ್ಬರು ಬಂದರು. ಅವರಿಗೆ ಮದುವೆ 
ಯಾಗಿತ್ತು. ಯಾವುದೋ ಗೃಹಕೃತ್ಯದ ವಿಷಯದಲ್ಲಿ ಬೇಸರಗೊಂಡು 

ಬಂದಿದ್ದ ರು. ತಪಸ್ಸುಮಾಡುವುಕ್ಕಾಗಿ ಬಂದಿದ್ದೇನೆಂದು ತಿಳಿಸಿದರು. ಶ್ರೀಧರರು 
“ಸ್ವಾಮಿ, ನೀವು ಗೃಹಸ್ಥರಾಗಿ ಹೆಂಡತಿಯನ್ನು ತೊರೆದು ಬಂದಿರುವುದು 
ಸರಿಯಲ್ಲ. ಹೆಂಡತಿ ಕಣ್ಣೀರು ಸುರಿಸುವಂತೆ ಮಾಡಿ ನೀವು ತಪಸ್ಸುಮಾಡುವು 
ದೆಂದರೇನು ? ಸಂಸಾರದಲ್ಲಿದ್ದೇ ನೀವು ಸಾಧನಮಾರ್ಗವನ್ನು ಅವಲಂಬಿಸ 
ಬಹುದು. ಮನೆಯಲ್ಲಿಯೇ ನೀವು ದೈವಭಕ್ತಿಯುಳ್ಳವರಾಗಿ ಉತ್ತಮ ಜೀವನ 
ವನ್ನು ನಡೆಸಿರಿ, ಕಾಲಕ್ರಮದಲ್ಲಿ ಭಗವಂತನೇ ಮುಂದಿನ ದಾರಿಯನ್ನು 
ತೋರಿಸುತ್ತಾನೆ. ನಿಮ್ಮ ಈ ಕ್ರಮ ಸರಿಯಲ್ಲ” ಎಂದು ಬುದ್ಧಿವಾದ ಹೇಳಿ 
ಅವರನ್ನು ಕಳಿಸಿಕೊಟ್ಟರು. 

ಸಮರ್ಥ ಮಂದಿರದ ಆಡಳಿತದಲ್ಲಿ ಬದಲಾವಣೆಯಾಯಿತು. ಹಿಂದಿನ 
ಪಾರುಪತ್ಯಗಾರರು ಹೋಗಿ ಹೊಸಬರು ಬಂದರು. ಇತರ ಕೆಲಸಗಾರರೂ 
ಬೇರೆಯವರಾದರು. ಅವರಿಗೆ ಶ್ರೀಧರರ ಯೋಗ್ಯತೆಯ ಅರಿವಿರಲಿಲ್ಲ. 
“ಬರಿಯ ಲಂಗೋಟಿಯುಟ್ಟು ಹಗಲಿರುಳು ಸಂಬಳವಿಲ್ಲದೆ ದುಡಿಯುವ ಈತನು 
ಹೊಟ್ಟೆಪಾಡಿಗೆ ಸೇರಿಕೊಂಡ ಭಿಕಾರಿ” ಎಂದು ತಿಳಿದು ಅವಾಚ್ಯ ಮಾತುಗಳನ್ನು 
ಆಡಿ ಕಿರುಕುಳಕೊಡತೊಡಗಿದರು. ಶ್ರೀಧರರು ತುಟಿಪಿಟಕ್ಕೆನ್ನದೆ ತಾಳ್ಮೆಯ 
ಮೂರ್ತಿಯಾಗಿಯೇ ತಮ್ಮ ಸೇವೆಯಲ್ಲಿ ತೊಡಗಿರುತ್ತಿದ್ದರು. ಅಕ್ಲಿಯ ಗದ್ದು 
ಗೆಯ ಪೀಠಸ್ಥರು ಬಾಪುಮಹಾರಾಜರು, ಕೆಲವರು ಅವರ ಬಳಿಗೆ ಹೋಗಿ 
“ಈತನು ಕೌಪೀನಧಾರಿಯಾಗಿ ಎಲ್ಲೆಡೆಯೂ ತಿರುಗುತ್ತಾನೆ. ಸ್ತ್ರೀಯರಿದ್ದಲ್ಲಿ 
ಹೀಗೆ ಸಂಚರಿಸುವುದು ಅಶ್ಲೀಲ, ಇವನಿಗೆ ಬುದ್ದಿ ಹೇಳಿರಿ” ಎಂದು ದೂರಿ 
ದರು. ಬಾಪುಮಹಾರಾಜರು ಶ್ರೀಧರರನ್ನು ಚೆನ್ನಾಗಿ ಬಲ್ಲರು. ಅವರು 
“ಇದು ಕೌಪೀನಧಾರಿಗಳ ಮಠ. ನಮ್ಮ ಗುರುಗಳಾದ ಶ್ರೀ ಸಮರ್ಥರೇ 
ಕೌಪೀನಧಾರಿಗಳು. ಇಂತಹ ಸಾಧಕರಾದ ಭಕ್ತರನ್ನು ದೂರುವುದು ತರವಲ್ಲ” 
ಎಂದು ಹೇಳಿಬಿಟ್ಟರು. ಶ್ರೀಧರರಿಗಾಗುತ್ತಿದ್ದ ತೊಂದರೆಗಳನ್ನು ಗಮನಿಸಿ 
ಅವರು ಹೊಸ ಪಾರುಪತ್ಯಗಾರನನ್ನೂ ಇನ್ನೊಬ್ಬ ಕೆಲಸಗಾರನನ್ನೂ ಕೆಲಸದಿಂದ 
ವಜಾ ಮಾಡಿದರು. 

ದಾಸನವಮಿಯ ರಾತ್ರಿ ಶ್ರೀಧರರು ಶ್ರೀಸಮರ್ಥರ ಸಮಾಧಿಯ ಬಳಿ 
ಕುಳಿತು ಧ್ಯಾನಾಸಕ್ತರಾಗಿದ್ದರು. ಒಮ್ಮೆಯೇ ಶ್ರೀಸಮರ್ಥರು ಪ್ರತ್ಯಕ್ಷರಾಗಿ 
“ಇಲ್ಲಿ ನಿನ್ನ ಸಾಧನೆಯ ಕಾರ್ಯ ಮುಗಿಯಿತು. ದಕ್ಷಿಣ ದೇಶದ ಕಡೆಗೆ 
ಹೋಗಿ ಧರ್ಮಪ್ರಚಾರದ ಕಾರ್ಯವನ್ನು ನಡೆಸು” ಎಂದರು. ಶ್ರೀಗುರುಗಳ 
ಅನುಗ್ರಹವಾಯಿತೆಂದು ಶ್ರೀಧರರಿಗೆ ಆನಂದಬಾಷ್ಪ ಹರಿಯಿತು. ಒಡನೆಯೇ 

ಅಲ್ಲಿಂದ ಹೊರಟು ಶ್ರೀಕೃಷ್ಣಬುವಾ ಎಂಬ ಶ್ರೀಸಮರ್ಥ ಭಕ್ತರಿಗೆ ಈ ವಿಷಯ 
ವನ್ನು ತಿಳಿಸಿ ದಾಸಬೋಧ, ಶ್ರೀ ಶಂಕರಾಚಾರ್ಯರ ಗೀತಾಭಾಷ್ಯ ಈ ಎರಡು 
ಗ್ರಂಥಗಳನ್ನು ತೆಗೆದುಕೊಂಡು ಸಜ್ಜನಗಡದ ಮಹಾದ್ವಾರದಿಂದ ಹೊರಬಂದಂ 
ದಕ್ಷಿಣಕ್ಕೆ ಪ್ರಯಾಣ ಮಾಡಿದರು. 


ಕನ್ನಡನಾಡಿನಲ್ಲಿ 


ಶ್ರೀಧರರು ಪೇರಗಾಂವ, ಕೊಲ್ಲಾಪುರ ಮಾರ್ಗವಾಗಿ ಪ್ರಯಾಣ ಮಾಡಿ 
ದರು. ಎಲ್ಲೆಡೆಯೂ ಭಿಕ್ಷಾನ್ನದ ಊಟ, ಯಾವುದಾದರೂ ದೇವಸ್ಥಾನದಲ್ಲಿ 
ರುತ್ರಿ ವಿಶ್ರಾಂತಿ. 

ಆ ಪ್ರಾಂತದ ಭಕ್ತಜನರು ಸಜ್ಜನಗಡದಲ್ಲಿ ಇವರನ್ನು ಕಂಡಿದ್ದರಂ. 
ಅಲ್ಲಲ್ಲಿ ಧಾರ್ಮಿಕ ಉಪನ್ಯಾಸಗಳನ್ನು ಇವರಿಂದ ಏರ್ಪಡಿಸುತ್ತಿದ್ದರು. ದಾಸ 
ಬೋಧ ಮತ್ತು ಭಗವದ್ಗೀತೆಗಳ ವಿಷಯದಲ್ಲಿ ಶ್ರೀಧರರು ಸೊಗಸಾದ ಉಪ 
ನ್ಯಾಸಗಳನ್ನು ನೀಡುತ್ತಿದ್ದರು. ಯಾರ ಮನೆಗೂ ಭೋಜನಕ್ಕೆ ಹೋಗುತ್ತಿ 
ರಲಿಲ್ಲ. ತ್ರಿಕಾಲಸ್ನಾನವನ್ನೂ, ಅನುಷ್ಕಾನವನ್ನೂ ನಡೆಸುತ್ತಲೇ ಇದ್ದರು. 
ಪ್ರಾತಃಕಾಲ ಸ್ನಾನಕ್ಕೆ ನೀರು ದೊರೆಯದ ಸ್ಮಳದಲ್ಲಿ ಮಾನಸಿಕವಾಗಿ ಅನುಷ್ಕಾ 
ನವನ್ನು ಮಾಡಿ ಮುಂದೆ ಸಾಗುತ್ತಿದ್ದರು. ಆ ದಿನ ಭಿಕ್ಷಾನ್ನಕ್ಕೆ ಹೋಗದೆ 
ಉಪವಾಸವಿರುತ್ತಿದ್ದರು. ಧರ್ಮದ ವಿಷಯವಾಗಿ ಜನರಿಗೆ ಬೋಧೆಯನ್ನು 
ಮಾಡುತ್ತ ಗೋಕರ್ಣವನ್ನು ಸೇರಿದರು. 

ಗೋಕರ್ಣ ಕನ್ನಡನಾಡಿಗೆ ಸೇರಿದೆ. ಹಿಂದೆ ಗುಲ್ಬರ್ಗದಲ್ಲಿದ್ದುದರಿಂದ 
ಶ್ರೀಧರರಿಗೆ ಕನ್ನಡ ಬರುತ್ತಿತ್ತು. ಸಜ್ಜನಗಡಕ್ಕೆ ಬಂದ ಕನ್ನಡದೇಶದ ಯಾತ್ರಿಕ 
ರೊಡನೆ ಕನ್ನಡದಲ್ಲಿ ಮಾತಾಡುತ್ತಿದ್ದರು. ಇದರಿಂದ ಭಾಷೆಯ ತೊಂದರೆ 
ಅವರಿಗಾಗಲಿಲ್ಲ. ಮುಂದೆ ಅವರ ಕಾರ್ಯಕ್ಷೇತ್ರ ಕನ್ನಡನಾಡೇ ಆಯಿತು. 
ಅವರಿಗೆ ಕನ್ನಡ, ಮರಾಠಿ, ಉರ್ದು, ಹಿಂದಿ ಮತ್ತು ಇಂಗ್ಲಿಷ್‌ ಭಾಷೆಗಳ 
ಪರಿಚಯ ಚೆನ್ನಾಗಿತ್ತು. ಗೋಕರ್ಣದ ಮಹಾಬಲೇಶ್ವರ ಸನ್ನಿಧಾನದಲ್ಲಿ 
ಹಲವು ದಿನಗಳವರೆಗೆ ಇದ್ದು ನಿತ್ಯ ಜಪದಲ್ಲಿ ತೊಡಗಿದ್ದರು. ಕೆಲವು ಉಪ 
ನ್ಯಾಸಗಳೂ ನಡೆದವು. ಸುತ್ತಮುತ್ತಲಿನ ಜನರಿಗೆ ಇವರಲ್ಲಿ ಪ್ರೀತಿ ಗೌರವ 
ಗಳು ಹೆಚ್ಚಿದವು. ಎಲ್ಲರೂ ಶ್ರೀಧರಸಾಧುಗಳೆಂದು ಇವರನ್ನು ಕರೆಯಲಾರಂಭಿ 
ಸಿದರು. ಅನಂತರ ಸಿರಸಿ ತಾಲ್ಲೂಕಿನಲ್ಲಿರುವ ಶೀಗೆಹಳ್ಳಿಗೆ ಹೋದರು. 

ಶೀಗೆಹಳ್ಳಿಯ ಪರಮಾನಂದ ಮಠದಲ್ಲಿ ಶ್ರೀ ಶಿವಾನಂದಸ್ವಾಮಿಗಳಿದ್ದರು. 
ಜನರಿಗೆ ಅವರಲ್ಲಿ ವಿಶೇಷವಾದ ಮನ್ನಣೆ ಇತ್ತು. ಶ್ರೀಧರ ಸಾಧುಗಳಿಗೂ 
ಶ್ರೀ ಶಿವಾನಂದಸ್ವಾಮಿಗಳಿಗೂ ಪರಿಚಯವಾಯಿತು. ಶ್ರೀಧರರು ಮೇಲ್ಮಟ್ಟದ 
ಸಾಧನೆಯನ್ನು ಮಾಡಿದ ಮಹಾ ವಿರಕ್ತರೆಂಬುದು ಶಿವಾನಂದಸ್ವಾಮಿಗಳಿಗೆ 
ಬೇಗನೆ ಗೊತ್ತಾಯಿತು. ಅವರ ವಿಷಯದಲ್ಲಿ ಹೆಚ್ಚಿನ ವಾತ್ಸಲ್ಯ ಮೂಡಿತು. 
ಹಠಯೋಗದಲ್ಲಿ ಆಸಕ್ತಿಯಿಲ್ಲ ಎಂದು ತಿಳಿಸಿದರು. ಅಲ್ಲಿಂದ ಹೊರಟಂ 
ಮಂಜಂಗುಣಿ, ಸಿರಸಿ, ಸೊರಬ, ಸಾಗರಗಳ ಮೂಲಕ ಪಾದಯಾತ್ರೆ ಮಾಡುತ್ತ 
ಸಂಪೆಕಟ್ಟೆ ಮಠಕ್ಕೆ ಹೋದರು. ಅವರ ಧಾರ್ಮಿಕ ಪ್ರವಚನಗಳು ಊರು 
ಊರುಗಳಲ್ಲಿಯೂ ನಡೆದವು. ಗುಂಪುಗುಂಪಾಗಿ ಆಸ್ತಿಕ ಜನರು ಸಭೆಗೆ ಬರು 
ತ್ತಿದ್ದರು. ಶ್ರೀಧರರ ದಿವ್ಯವಾಣಿಯಂದ ಸಕಲರೂ ಪ್ರಭಾವಿತರಾಗಿದ್ದರು. 
ಸಂಪೆಕಟ್ಟೆ ಮಠದಲ್ಲಿ ಎರಡು ತಿಂಗಳವರೆಗೆ ಇದ್ದು ಸಜ್ಜನಗಡದಲ್ಲಿ ನಡೆಸಿದಂತೆ, 
ಅಲ್ಲಿಯ ನರಸಿಂಹಸ್ವಾಮೀಯ ಸೇವೆಯನ್ನು ಭಕ್ತಿಯಿಂದ ನಡೆಸಿ ಕೊಡಚಾದ್ರಿಗೆ 
ಹೋದರು. ಕೊಡಚಾದ್ರಿಯಲ್ಲಿ ಏಕಾಂತಸ್ಥಳ ದೊರಕಿದ್ದರಿಂದ ಅವರ 
ತಪಸ್ಸು ನಿರ್ವಿಘ್ನವಾಗಿ ಬಹುಕಾಲ ಸಾಗಿತು. ಅನಂತರ ಶ್ರೀಧರಸಾಧುಗಳು 
ಕೊಡಚಾದ್ರಿ ಬೆಟ್ಟದಿಂದ ಇಳಿದು ಧರ್ಮಪ್ರವಚನಗಳನ್ನು ಮಾಡುತ್ತ ಬನವಾ 
ಸಿಗೆ ಬಂದರು. ಬನವಾಸಿಯಲ್ಲಿ ಶ್ರೀ ಶಂಕರಾನಂದರೆಂಬ ಯತಿಗಳ ಪರಿಚಯ 
ವಾಯಿ:ತು. ಅವರು ಶೀಗೆಹಳ್ಳಿ ಶಿವಾನಂದಾಸ್ವಾವಿಃಗಳ ಶಿಷ್ಯರು, ಬನವಾಸಿ 
ಯಲ್ಲಿದ್ದ ಕೆಲವು ಸಜ್ಜನರ ಕೋರಿಕೆಯಂತೆ ಅಲ್ಲಿಯೇ ಭಿಕ್ಷಾನ್ನಮಾಡುತ್ತ ನೆಲೆ 
ಸಿದ್ದು ಪುರಾಣ ಪ್ರವಚನ ಮಾಡಿದರು. ಆಮೇಲೆ ಮತ್ತೆ ಶೀಗೆಹಳ್ಳಿಗೆ 
ಬಂದರು, 

ಶ್ರೀ ಶಿವಾನಂದರಿಗೆ ಶ್ರೀಧರರ ಆಗಮನದಿಂದ ತುಂಬ ಸಂತೋಷವಾ 
ಯಿತು. ಮಠದಲ್ಲಿಯೇ ಇರಬೇಕೆಂದು ಹೇಳಿದರು. ಶ್ರೀಧರರು ಗುರುಬುದ್ಧಿ 
ಯಿಂದ ಶಿವಾನಂದಸ್ವಾವಿಂಗಳ ಸೇವೆಮಾಡುತ್ತ ಶಮ್ಮ ತಪಸ್ಸನ್ನು ತೀವ್ರಗೊಳಿ 
: ಸುತ್ತ ಅಲ್ಲಿ ಉಳಿದರು. 

ಶೀಗೆಹಳಿ ಗೆ ಬಂದ ಯಾತ್ರಾರ್ಥಿಗಳು ಹೆಚ್ಚಾಗಿ ಶ್ರೀಧರರ ಬಳಿ ಸೇರಿ ಪರ 
ಮಾರ್ಥದ ವಿಷಯವಾಗಿ ಮಾತಾಡಿ ತಮ್ಮ ಸಂದೇಹಗಳನ್ನು ಒಬಗೆಹರಿಸಿಕೊಳ್ಳು 
ತ್ತಿದ್ದರು. ಒಂದು ದಿನ ಶ್ರೀ ಶಿವಾನಂದರು ವಿನೋದವಾಗಿ “ಏನು ಶ್ರೀಧರ 
ಸಾಧುಗಳೇ, ಇಲ್ಲಿಗೆ ಬರುವವರೆಲ್ಲ ನಿಮ್ಮ ಹತ್ತಿರವೇ ಬರುತ್ತಾರಲ್ಲ 1 ನನಗಿಂತ 
ನಿಮ್ಮಲ್ಲಿಯೇ ಅವರಿಗೆ ಹೆಚ್ಚು ಭಕ್ತಿ ಇದೆಯಲ್ಲ!” ಎಂದರು. ಅದಕ್ಕೆ ಉತ್ತರ 

ವಾಗಿ ಶ್ರೀಧರರು “ನನ್ನನ್ನು ನೀವು ತುಂಬ ಹೊಗಳುತ್ತೀರಿ. ಆದ್ದರಿಂದ 
ಹಾಗೆ ಬರುತ್ತಾರೆ. ಈ ಹೊಗಳಿಕೆಯನ್ನು ನಿಲ್ಲಿಸಿದರೆ ಯಾರೂ ಬರುವುದಿಲ್ಲ ! 
“ಸಾಧುಗಳೆ' ಎಂದು ಬಹ:ವಚನದಿಂದ ನನ್ನನ್ನು ಕರೆಯಬೇಡಿ “ದಾಸ' ಎಂದು 
ಏಕವಚನದಲ್ಲಿ ಮಾತಾಡಿಸಿರಿ, ನಿಮ್ಮಂತಹ ಮಹಾತ್ಮರು ಬಹುವಚನದಿಂದ 
ನನ್ನನ್ನು ಗೌರವಿಸುವುದು ನನ್ನ ಶ್ರೇಯಸ್ಸಿಗೆ ಒಳ್ಳೆಯದಲ್ಲ” ಎಂದು ನುಡಿದರು. 
ಅಂದಿನಿಂದ ಶ್ರೀ ಶಿವಾನಂದರು "ದಾಸ' ಎಂದೇ ಸಂಬೋಧಿಸಲು ಪ್ರಾರಂಭಿಸಿ 
ದರು. 

ಶೀಗೆಹಳ್ಳಿಯಲ್ಲಿ ಶ್ರೀಧರರಿಗೆ ತಪಸ್ಸುಮಾಡಲು ವಿಶೇಷವಾದ ಅವಕಾಶ 
ಸಿಕ್ಕಿತು. ಇದರೊಡನೆ ಪುರಾಣ ಪ್ರವಚನಗಳನ್ನೂ ನಡೆಸುತ್ತಿದ್ದರಲ್ಲದೆ ಹರಿ 
ಕೀರ್ತನೆಯನ್ನೂ ಮಾಡುತ್ತಿದ್ದರು. ಸುಶ್ರಾವ್ಯವಾಗಿ ಪದಗಳನ್ನು ಹಾಡುತ್ತ 
ಭಕ್ತಿಯ ಆವೇಶ ಬಂದು ನೃತ್ಯವನ್ನೂ ಮಾಡುತ್ತಿದ್ದರು. ಒಂದು ದಿನ ಶ್ರೀ 
ಶಿವಾನಂದರು ಇದ್ದಕ್ಕಿದ್ದಂತೆ ಶ್ರೀಧರರಿಗೆ ಕಮಂಡಲುವನ್ನೂ, ಕಾವೀಶಾಠಿ 
ಯನ್ನೂ ಕೊಟ್ಟು “ದಾಸ, ನಿನಗೆ ಈಗಲೇ ಸಂನ್ಯಾಸದೀಕ್ಷೆಯನ್ನು ಕೊಡುತ್ತಿ 
ದ್ದೇನೆ. ಇದು ಅರ್ಧ ಸಂನ್ಯಾಸ. ಮುಂದೆ ಶ್ರೀಸಮರ್ಥರ ಆದೇಶದಂತೆ ಈ 
ಸ್ಥಳದಲ್ಲಿಯೇ ಪೂರ್ಣ ಸಂನ್ಯಾಸಯ್ಯೋಗ ಉಂಟು, ನನ್ನ ದೇಹ ಆಗ ಇರಲಾ 
ರದು. ಆದ್ದರಿಂದ ಈ ಕಾರ್ಯವನ್ನು ಮೊದಲೇ ಮಾಡಿದ್ದೇನೆ” ಎಂದು 
ಹೇಳಿದರು. ಇನ್ನೊಂದು ದಿನ “ದಾಸ, ನಿನ್ನಿಂದ ಮುಂದೆ ಧರ್ಮದ್ಹಜದ 
ಸ್ಮಾಪನೆಯಾಗುವುದು” ಎಂದು ತಟ್ಟನೆ ನ:ಡಿದರು. 

ಶ್ರೀಧರರು ಹಲವಾರು ನಿಯಮಗಳನ್ನು ತಾವೇ ಹೊರಿಸಿಕೊಂಡರು. 
ದನಕರುಗಳಂತೆ ಬಾಯಿಂದಲೇ ಗಿಡಗಳ ಸೊಪ್ಪನ್ನು ಹರಿದು ತಿನ್ನುತ್ತ ತಪಸ್ಸು 
ಮಾಡಿದರು. ಗೋಮೂತ್ರದಲ್ಲಿ ಕಲಸಿಮಾಡಿದ ಜೋಳದ ರೊಟ್ಟಿಯನ್ನು 
ಕೆಲವು ದಿವಸ ತಿನ್ನುತ್ತಿದ್ದರು. ಕೆಲವು ದಿನ ಅಡವಿಯಲ್ಲಿ ಸಿಗುವ ಆಲದಹಣ್ಣು - 
ಮೊದಲಾದ್ದನ್ನೇ ತಿನ್ನುವ ಅಭ್ಯಾಸಮಾಡಿದರು. ಈ ಕಾರಣಗಳಿಂದ ಅವರ 
ದೇಹ ತುಂಬ ಕ್ಷೀಣಿಸಿತು. ಇದೇ ಸಮಯದಲ್ಲಿ ಸಜ್ಜನಗಡಕ್ಕೆ ಹೋಗಬೇಕೆಂಬ 
ತೀವ್ರವಾದ ಅಭಿಲಾಷೆ ಹುಟ್ಟಿತು. ಅವರ ದೇಹಸ್ಥಿ ತಿಯನ್ನು ನೋಡಿ 
ಶ್ರೀ ಶಿವಾನಂದರು “ದಾಸ, ನಿನ್ನ ಸಹಾಯಕ್ಕೆ ಒಬ್ಬ ಶಿಷ್ಯನನ್ನು ಕಳಿಸಿಕೊಡು 
ತ್ತೇನೆ” ಎಂದರು. ಶ್ರೀಧರರು ಏನೂ ಹೇಳಲಿಲ್ಲ. ಶ್ರೀ ಶಿವಾನಂದರು ಧ್ಯಾನ 
ಕ್ಕಾಗಿ ಗುಹೆಯನ್ನು ಪ್ರವೇಶಿಸಿದಾಗ, ಶ್ರೀಧರರು ತಮ್ಮ ಕಮಂಡಲವನ್ನು 
ಹಿಡಿದು ಒಂಟಿಯಾಗಿ ಸಜ್ಜನಗಡಕ್ಕೆ ಹೊರಟೇಬಿಟ್ಟರು. 


ಮತ್ತೆ ಸಜ್ಜನಗಡ 


. ದೇಹದಲ್ಲಿ ಅಶಕ್ತತೆ ಬಹಳ ಇದ್ದುದರಿಂದ ಸಜ್ಜನಗಡದ ಯಾತ್ರೆ ಶ್ರಮ 
ದಾಯಕವಾಯಿತು. ಆದರೆ ಶ್ರೀಧರಸಾಧುಗಳ ಉತ್ಸಾಹಶಕ್ತಿಯ ಎದುರಿಗೆ 
ಯಾವುದೂ ಅಡ್ಡಿಯಲ್ಲ. ದಾಸನವಮಿಯ ರಾತ್ರಿ ಸಜ್ಜನಗಡವನ್ನು ಸೇರಿಯೇ 
ಬಿಟ್ಟರು. ಶ್ರೀಧರರು ಬಂದ ಸುದ್ದಿಯನ್ನು ಕೇಳಿ ಊರಿಗೆ ಊರೇ ಆನಂದ 
ಸಂಭ್ರಮಗಳಿಂದ ನಲಿಯಿತು. ಈಗ ಪರಿಸ್ಥಿತಿ ಬದಲಾಗಿತ್ತು. ಭಿಕ್ಷಾನ್ನದ ಆ 
ಹುಡುಗನನ್ನು ಈಗ ಜನರು ಭಕ್ತಿ ಗೌರವಗಳಿಂದ ಕಂಡರು. ಶ್ರೀಧರರ ಅನಾ 
ರೋಗ್ಯವನ್ನು ಗಮನಿಸಿ ಯಥಾಶಕ್ತಿಯಾಗಿ ಉಪಚರಿಸಿದರು. ಪ್ರತಿದಿನ 
ಶ್ರೀಸಮರ್ಥರ ಮಂದಿರಕ್ಕೆ ಹೋಗಿ ವಂದನೆಗಳನ್ನು ಅರ್ಪಿಸಿ, ಶ್ರೀಧರರು 
ತಮ್ಮ ಪ್ರವಚನಗಳನ್ನು ನಡೆಸಿದರು. ಕೆಲವು ದಿನಗಳ ಮೇಲೆ ಗ್ರಂಥ ರಚನೆ 
ಮಾಡಬೇಕೆಂಬ ಸ್ಫೂರ್ತಿ ಹುಟ್ಟಿತು. ಶ್ರೀ ಸಮರ್ಥಾವತಾರ ಸ್ತೋತ್ರ, 
ಶ್ರೀರಾಮಗೌರವ, ಶ್ರೀರಾಮ ಭಕ್ತಿಸಾರ, ಪ್ರಾತಃಸ್ಮರಣೆ, ನಿತ್ಯಪಾಠ 
ರಾಮಾಯಣ, ಶ್ರೀರಾಮಪಾಠ, ಶ್ರೀ ಸಮರ್ಥಪಾಠ, ಪಂಚೇಕರಣ, ಸ್ವಾತ್ಮ 
ನಿರೂಪಣ - ಎಂಬ ಗ್ರಂಥಗಳನ್ನು ಮರಾಠೀ ಭಾಷೆಯಲ್ಲಿ ರಚಿಸಿದರು. ಮುನಿ - 





ಗ್ರಂಥ ರಚನೆಗೆ ಸ್ಫೂರ್ತಿ ದೊರಕಿತು 


ದಕ 


ವಿಷಯಿ ಸಂವಾದ ಎಂಬ ಗದ್ಯಗ್ರಂಥವು ಒಬ್ಬ ಮುನಿಗೂ ವಿಷಯಾಸಕ್ತನಾದ 


ಯುವಕನಿಗೂ ನಡೆದ ಸಂಭಾಷಣೆಯ ರೂಪದಲ್ಲಿದ್ದು ವೇದಾಂತದ ಮಹತ್ವ 
ವನ್ನು ಚಿತ್ರಿಸುತ್ತ ದೆ, 


ಶೀಗೆಹಳ್ಳಿಯ ಶಿವಾನಂದಸ್ವಾಮಿಗಳು ದೇಹವನ್ನು ಬಿಟ್ಟು ಮುಕ್ತರಾದ 
ರೆಂಬ ಸುದ್ದಿ ಬಂದಿತು. ಅದನ್ನು ಕೇಳಿ ಕ್ಷಣಕಾಲ ಶ್ರೀಧರಸಾಧುಗಳು ದಿಗ್ಭಾ )ಂತ 
ರಾದರು. ಆಮೇಲೆ “ಹುಟ್ಟು ಸಾವುಗಳಿರುವುದು ದೇಹಕ್ಕೆ ಮಾತ್ರ. ಆತ್ಮನು 
ಶಾಶ್ವತನು. ಜ್ಞಾನಿಯಾಗಿ ಬಾಳಿ ಮುಕ್ತರಾದವರ ವಿಷಯದಲ್ಲಿ ಶೋಕಿಸ 
ಇರದು” ಎಂದು ಹೇಳಿ ಇಪ್ಪತ್ತೈದು ಶ್ಲೋಕಗಳಲ್ಲಿ "ಶ್ರೀ ಶಿವಗುರು 
ಸ್ತೋತ್ರ' ಎಂಬ ಕೃತಿಯನ್ನು ರಚಿಸಿ ಕಳಿಸಿದರು. ಈ ಸ್ತೋತ್ರ ಶ್ರೀಧರರು 
ಸಂಸ್ಕೃತದಲ್ಲಿ ರಚಿಸಿದ ಪ್ರಥಮ ಕೃತಿ. ಕೆಲವು ದಿನ ಸ ಸಜ್ಜನಗಡದಲ್ಲಿಯೇ ತಪಸ್ಸು 
ಮಾಡುತ್ತಲಿದ್ದು ಶೀಗೆಹಳ್ಳಿಯ ಕಡೆಗೆ ಹೊರಟರು. 


ಸಂನ್ಯಾಸ ಸ್ವೀಕಾರ 

ದಾರಿಯಲ್ಲಿ ಉತ್ತರಕನ್ನಡ ಜಿಲ್ಲೆಯ ಯಾಣದಲ್ಲಿ ಕೆಲವು ದಿನವಿದ್ದು 
ಶಿವರಾತ್ರಿಯ ಭಜನ ಸಪ್ತಾಹವನ್ನು ಮುಗಿಸಿ ಶೀಗೆಹಳ್ಳಿಗೆ ಬಂದರು. ಶಿವಾ 
ನಂದಸಾ ಸಮಿಗಳು ಸಮಾಧಿಸ್ಥರಾಗಿ ಎರಡು ವರ್ಷಗಳು ಸಂದಿದ್ದವು. ಮಠಕ್ಕೆ 
ಹಣಕಾಸಿನ ತೊಂದರೆಯಿತ್ತು. ಶ್ರೀಧರ ಸಾಧುಗಳು ಬಂದೊಡನೆ ಎಲ್ಲ 
ತೊಂದರೆಗಳೂ ನೀಗಿದವು. ಭಕ್ತ ಜನರಿಂದ ಬೇಕಾದಷ್ಟು ಹಣ ದೊರಕಿತು. 
ಶಿವಾನಂದಸ್ವಾಮಿಗಳ ಸಮಾಧಿ ಮಂದಿರದ ನಿರ್ಮಾಣವಾಯಿತು. ದತ್ತ 
ಜಯಂತಿ, ರಾಮನವಮಿ, ಶಂಕರಜಯಂತಿ, ದಾಸನವಮಿ, ಶಿವಾನಂದರ 
ಆರಾಧನೆಗಳು ವಿಜೃಂಭಣೆಯಿಂದ ನಡೆಯತೊಡಗಿದವು. ಅಲ್ಲದೆ ಶ್ರೀಧರರಂ 
ವೇದ ಸಂಸ್ಕೃತ ಪಾಠಶಾಲೆಯೊಂದನ್ನು ಅಲ್ಲಿ ಸ್ಥಾಪಿಸಿದರು. ಭಕ್ತಜನರ ಕೋರಿಕೆ 
ಯಂತೆ ಮತ್ತೆ ಸಂಚಾರ ಹೊರಟು ಧಾರ್ಮಿಕ ಬೋಧನೆಗಳಿಂದ ಜನರನ್ನು 
ತೃಪ್ತಿಗೊಳಿಸುತ್ತ ಕಡೂರು, ಚಿಕ್ಕಮಗಳೂರು ಪ್ರಾಂತ್ಯಗಳಲ್ಲಿ ಪ್ರವಾಸಮಾಡಿ 
ದರು. ಶೀಗೆಹಳ್ಳಿಯಲ್ಲಿ ಅವರು ಸಂನ್ಯಾಸವನ್ನು ಸ್ವೀಕರಿಸಲೆಂಬುದು ಭಕ್ತಜನರ 
ಬಹುದಿನಗಳ ಕೋರಿಕೆಯಾಗಿತ್ತು. ಅದಕ್ಕೆ ಶ್ರೀಧರರು ಸಮ್ಮತಿಸಿರಲಿಲ್ಲ ಒಂದು 
ದಿನ ಸಮಾಧಿಯಲ್ಲಿದ್ದಾಗ “ಸಂನ್ಯಾಸವನ್ನು ಸ್ವೀಕರಿಸು” ಎಂದು ಶ್ರೀಸಮರ್ಥರ 


ಆಜ್ಞೆಯಾಯಿತು. ಇದನ್ನು ಶ್ರೀಧರರು ಪ್ರಕಟಿಸಿದಾಗ ಭಕ್ತರೆಲ್ಲರೂ ಆನಂದ 
ದಿಂದ ಮೆ ಮರೆತರು. 


45 


ಚಿತ್ರಭಾನು ಸಂವತ್ಸರದ (ಕ್ರಿ.ಶ. 1942) ವಿಜಯದಶಮೀ ಸೋಮ 
ವಾರ ಪ್ರಾತಃಕಾಲ ಶೀಗೆಹಳ್ಳಿಯಲ್ಲಿ ಶ್ರೀಧರರು ಶಾಸ್ತ್ರೋಕ್ತವಿಧಿಯಿಂದ 
ಸಂನ್ಯಾಸವನ್ನು ಸ್ವೀಕರಿಸಿದರು. ಅನಂತರವೂ ತಮ್ಮ ಹೆಸರು ಶ್ರೀಧರ ಎಂದೇ 
ಇರಲೆಂದು ತಿಳಿಸಿದ್ದರು. ಒಡನೆಯೇ ನೆರೆದಿದ್ದ ಸಾವಿರಾರು ಭಕ್ತಜನರು 
“ಶ್ರೀಮತ್‌ ಪರಮಹಂಸ ಪರಿವ್ರಾಜಕಾಚಾರ್ಯ ಭಗವಾನ್‌ ಶ್ರೀ ಶ್ರೀಧರ 
ಸದ್ಗುರು ಮಹಾರಾಜಕೀ ಜಯ” ಎಂದು ಏಕಕಂಠದಿಂದ ಘೋಷಿಸಿದರು. 

ಭಗವಾನ್‌ ಶ್ರೀಧರಸ್ವಾಮಿಗಳು ಶೀಗೆಹಳ್ಳಿಮಠದ ಪಟ್ಟಾಧಿಕಾರವನ್ನು 
ಮಾತ್ರ ವಹಿಸಿಕೊಳ್ಳಲೇ ಇಲ್ಲ. ನಾನು ಮಠಾಧಿಪತಿಯಾಗಿ ಕುಳಿತುಕೊಳ್ಳುವು 
ದಿಲ್ಲ ಎಂಬುದು ಅವರ ಪ್ರತಿಜ್ಞೆಯಾಗಿತ್ತು. ಸಂನ್ಯಾಸವಾದ ದಿವಸವೆಲ್ಲ ಸ್ವಾಮಿ 
ಗಳು ವೇದಾಂತಾರ್ಥವನ್ನೊಳಗೊಂಡ ಹದಿಮೂರು ಸಂಸ್ಕೃತ ಶ್ಲೋಕಗಳನ್ನು 
ರಚಿಸಿದರು. ಶಾರ್ದೂಲವಿಕ್ರೀಡಿತ ವೃತ್ತದಲ್ಲರುವ ಈ ಸಂಸ್ಕೃತ ಶ್ಲೋಕಗಳ 
'ಪ್ರತಿಯೊಂದು ಕಡೆಯ ಸಾಲು “ಸರ್ವೇಭ್ಯೋ ಪ್ಯಭಯಂ ತನೋಮಿ ಕುಶಲಂ 
ಬ್ರಹ್ಮಾಭಯಂ ವೈಯತಃ" ಎಂದಿರುತ್ತದೆ. “ನಾನು ಸಕಲರ ಭಯವನ್ನೂ 
ಹೋಗಲಾಡಿಸಿ ಕುಶಲವನ್ನುಂಟುಮಾಡುವೆನು. ಏಕೆಂದರೆ, ಬ್ರಹ್ಮವಸ್ತು 
ಅಭಯ ಎನ್ನಿಸಿದೆ” ಎಂದು ಇದರ ಅಭಿಪ್ರಾಯ. ಅನಂತರ ಶ್ರೀಧರಸ್ವಾಮಿ 
ಗಳಿಂದ ಹದಿನೈದು ಪದ್ಯಗಳಿರುವ ಸರಸ್ವತೀ ಸ್ತೋತ್ರವೂ, ಸ್ವಾತ್ಮನಿರೂಪಣೆ 
ಎಂಬ ಗ್ರಂಥವೂ ರಚಿತವಾದವು. 


ಭೆ 
ಪರಿವ್ರಾಜಕ 


ಪರಿವ್ರಾಜಕ ಎಂಬ ಶಬ್ದಕ್ಕೆ ನಿತ್ಯಸಂಚಾರಿಯೆಂದೂ, ಸಂನ್ಯಾಸಿಯೆಂದೂ 
ಅರ್ಥವಿದೆ. ನಮ್ಮ ಶ್ರೀಧರಸ್ವಾಮಿಗಳಲ್ಲಿ ಈ ಎರಡು ಅರ್ಥವೂ ಹೊಂದಿ 
ಕೊಂಡಿತ್ತು. ಸಂನ್ಯಾಸಿಗಳಾದ ಮೇಲೆ ಮತ್ತೆ ಅವರ ನಿತ್ಯಸಂಚಾರ ಪ್ರಾರಂಭ 
ವಾಯಿತು. ಸನಾತನಧರ್ಮದ ನಿಜವಾದ ಅರ್ಥವನ್ನು ತಿಳಿಸಿಕೊಡುವುದು, 
ಜನರನ್ನು ಆಧರ್ಮಮಾರ್ಗದಿಂದ ಬಿಡಿಸಿ ಸನ್ಮಾರ್ಗಕ್ಕೆ ಹಚ್ಚುವುದು, ದೇವರಲ್ಲಿ 
ನಂಬಿಕೆಯನ್ನು ಹುಟ್ಟಿಸಿ ಭಕ್ತಿಮಾರ್ಗವನ್ನು ಬೆಳೆಸುವುದು, ಸ್ತ್ರೀಯರಿಗೆ ಸಾಧ್ವಿ 
ಗಳಾಗಿ ಬಾಳುವ ದಾರಿಯನ್ನು ತೋರಿಸಿಕೊಡ: ವುದು, ಗುರುಹಿರಿಯರಲ್ಲಿ 
ವಿನಯದಿಂದ ವರ್ತಿಸುತ್ತ ಶಿಸ್ತನ್ನು ಪಾಲಿಸುವಂತೆ ವಿದ್ಯಾರ್ಥಿಗಳಿಗೆ ಬೋಧಿಸು 
ವುದು - ಇವೇ ಅವರ ಸಂಚಾರದ ಮುಖ್ಯ ಉದ್ದೇಶಗಳಾಗಿದ್ದವು. ಅವರು 

ಕನ್ನಡನಾಡಿನ ಎಲ ಪ್ರದೇಶಗಳಲ್ಲಿಯೂ ವಿಶೇಷವಾಗಿ ಸಂಚರಿಸಿದರು. ರಾಮೇ 
ಶ್ವರದಿಂದ ಬದರೀಕ್ಷೇತ್ರದವರೆಗೆ ಭರತಖಂಡದಲ್ಲಿ ಹಲವು ಬಾರಿ ಸುತ್ತಿದರು. 
ಸಜ್ಜನಗಡಕ್ಕೆ ಮತ್ತೆ ಮತ್ತೆ ಹೋದರು. ಮೇಲ್ಕಂಡ ಉದ್ದೇಶಗಳಿಗೆ ಅನುಸಾರ 
ವಾಗಿ ಪ್ರವಚನ ಮಾಡುವುದು ಎಲ್ಲೆಡೆಯೂ ನಡೆಯಿತು. ಕನ್ನಡ, ಮರಾಠಿ, 
ಉರ್ದು, ಹಿಂದಿ, ಇಂಗ್ಲಿಷ್‌ ಭಾಷೆಗಳು ಸ್ವಾಧೀನವಾದ್ದರಿಂದ ಆಯಾಪ್ರಾಂತ್ಯ 
ಗಳಲ್ಲಿ ಅವರಿಗೆ ಬೇಕಾದ ಭಾಷೆಗಳಲ್ಲಿ ಉಪನ್ಯಾಸ ನೀಡುತ್ತಿದ್ದರು. ಈ ಸವಂಯ 
ದಲ್ಲಿ ಅನೇಕ ಗ್ರಂಥಗಳನ್ನು ಅವರು ರಚಿಸಿದರು. ಭಕ್ತಿ, ಜ್ಞಾನ, ಭಾರತೀಯ 
ಸಂಸ್ಕೃತಿ - ಇವೇ ಗ್ರಂಥಗಳಲ್ಲಿ ಕಾಣಬರುವ ವಿಷಯಂಗಳಂ. ಶ್ರೀಧರಸ್ವಾಮಿಗಳು 
ರಚಿಸಿದ ಗ್ರಂಥಗಳ ಒಂದು ಪಟ್ಟಿಯನ್ನು ಈ ಪುಸ್ತಕದ ಕಡೆಯಲ್ಲಿ ಕೊಟ್ಟಿದೆ. 

ದಿನದಿನವೂ ಶ್ರೀಧರಸ್ವಾಮಿಗಳ ಭಕ್ತರ ಸಂಖ್ಯೆ ಹೆಚ್ಚುತ್ತ ಹೋಯಿತು. 
ಅನೇಕ ನಾಸ್ತಿಕ ಜನರು ಬಂದು ಪ್ರಶ್ನೆಗಳನ್ನು ಹಾಕಿ ಶ್ರೀಗಳವರ ಉತ್ತರದಿಂದ 
ತೃಪ್ತಿಗೊಂಡು ಆಸ್ತಿಕರಾದರು. ನಿರಾಶರಾಗಿದ್ದ ಜನರಿಗೆ ಜೀವನದಲ್ಲಿ ಒಂದು 
ಆಶಾಕಿರಣವು ಕಂಡುಬಂದು ಶ್ರೀಗಳೆವರ ಉಪದೇಶದಂತೆ ನಡೆಯತೊಡಗಿದರಂ. 
ಸನಾತನವಾದ ವೈದಿಕಧರ್ಮದ ಮೇಲ್ಮೆ ಏನೆಂಬುದು ಜನರಿಗೆ ಅರಿವಾಯಿತು. 
ಬಾಳಿನಲ್ಲಿ ಶಾಂತಿಯಿಲ್ಲದೆ ಕೊರಗುತ್ತಿದ್ದ ಹೆಣ್ಣುಮಕ್ಕಳಿಗೆ-ವಿಶೇಷವಾಗಿ ವಿಧವೆ 
ಯರಿಗೆ-ಶ್ರೀಗಳವರ ಅಮೃತವಾಣಿಯಿಂದ ಶಾಂತಿ ಲಭಿಸಿತು. ಬಹುಮಂದಿ 
ಯುವಕರು ತಮ್ಮ ಕೆಟ್ಟಚಟಗಳನ್ನು ಬಿಟ್ಟುಕೊಟ್ಟರು. ಸಂದೇಹದಿಂದ ದಾರಿ 
ಗಾಣದ ಸಾಧಕರು ಸರಿಯಾದ ದಾರಿಯನ್ನು ಕಂಡುಕೊಂಡರು. ಮಂಕಾಗಿ 
ಉರಿಯುತ್ತಿದ್ದ ಆರ್ಯ ಸಂಸ್ಕೃತಿಯ ನಂದಾದೀವಿಗೆಗೆ ಶ್ರೀಧರಸ್ವಾಮಿಗಳು 
ಎಣ್ಣೆಯನ್ನು ತುಂಬಿ ಪ್ರಜ್ವಲಿಸುವಂತೆ ಮಾಡಿದರು. ಅವರ ಸನ್ನಿಧಿಗೆ ಹೋದ 
ಪ್ರತಿಯೊಬ್ಬರಿಗೂ ತಾವು ಸನ್ಮಾರ್ಗದಲ್ಲಿ ನಡೆಯಬೇಕೆಂದೂ ಪುಣ್ಮಜೀವನವನ್ನು 
ನಡೆಸಬೇಕೆಂದೂ ಹಂಬಲವುಂಟಾಗುತ್ತಿತ್ತು. ಬಹುಜನರು ಆಸ್ತಿಕರಾದರರಂ. 
ಕೆಲವರು ಅಧ್ಯಾತ್ಮಮಾರ್ಗದಲ್ಲಿ ಮುಂದುವರಿದರು. ಕೆಲವರು ಕೆಲಸಕ್ಕೆ ಬಾರದ 
ಪುಸ್ತಕಗಳನ್ನೋದುವುದನ್ನು ಬಿಟ್ಟು ಜೀವನಕ್ಕೆ ಬೆಳಕನ್ನು ನೀಡುವ ಉತ್ತಮಃ 
ಗ್ರಂಥಗಳ ಅಭ್ಯಾಸವನ್ನಾ ರಂಭಿಸಿದರು. 

ಶ್ರೀಧರಸ್ವಾಮಿಗಳು ಬಡಜನರ ವಿಷಯದಲ್ಲಿ ಕರುಣಾಳುವೇ ಆಗಿದ್ದರು. 
ಹೊಟ್ಟೆ ಬಟ್ಟೆಗಿಲದ ಅವರ ಸ್ಥಿತಿಯನ್ನು ಕಂಡು ತುಂಬ ಮರುಗುತ್ತಿದ್ದರು. 
ಅದಕ್ಕಾಗಿ ಒಂದು ನಿಯಮವನ್ನು ಜಾರಿಗೆ ತಂದರು. ಏನೆಂದರೆ, ಪಾದಪೂಜೆ, 
ಉತ್ಸವ, ಭಜನಸಪ್ತಾಹ, ಯಜ್ಞ-ಮುಂತಾದವುಗಳಿಗೆ ಶ್ರೀಮಂತರಾದ ಭಕ್ತರು 





ಬಡಜನರಿಗೆ ಸೀರೆ, ಕಂಬಳಿ, ಪಂಚೆ ಮೊದಲಾದವನ್ನು ಕೊಡಲು ಹೇಳುತ್ತಿದ್ದರು 


ಶ್ರೀಗಳವರನ್ನು ಆಹ್ವಾನಿಸುತ್ತಿದ್ದರು. ಅಂತಹ ಸ್ಥಳಗಳಲ್ಲಿ ಬೇಕಾದಷ್ಟು ಅನ್ನ 
ಸಂತರ್ಪಣೆ ನಡೆಯುತ್ತಿತ್ತು. ಅಲ್ಲಿ ಎಲ್ಲಾ ವರ್ಗದ ಜನರು ಮಾತ್ರವೇ ಅಲ್ಲದೆ 
ಬಡಜನರು, ಭಿಕ್ಷುಕರು, ಕೂಲಿಯವರು, ರೋಗಿಗಳು-ಮೊದಲಾದ ಬಹು 
ಮಂದಿ ಶ್ರೀಗಳವರ ದರ್ಶನಕ್ಕಾಗಿ ಬರುತ್ತಿದ್ದರು. ಅವರೆಲ್ಲರಿಗೂ ತಾರತಮ್ಯ 
ವಿಲ್ಲದೆ ಭೋಜನವನ್ನು ಮಾಡಿಸುವುದಾದರೆ ಮಾತ್ರ ತಾವು ಬರುತ್ತೇವೆ 
ಎಂಬುದೇ ಶ್ರೀಧರಸ್ವಾಮಿಗಳ ನಿಯಮ. ಉತ್ಸವ ಸಮಯದಲ್ಲಿ ಕೆಲವರಿಗೆ 
ಊಟ-ಕೆಲವರಿಗೆ ಉಪವಾಸ ಎಂಬುದು ಮೃದು ಮನಸ್ಸಿನ ಇವರಿಗೆ ಹಿಡಿಸು 
ತ್ತಿರಲಿಲ್ಲ. ಅವರ ನೇತೃತ್ವದಲ್ಲಿ ಎಷ್ಟೋ ಯಜ್ಞಕಾರ್ಯಗಳೂ ನಡೆದವು. 
ಅಂತಹ ಸಂದರ್ಭದಲ್ಲಿ ಬಡಜನರಿಗೆ ಕಂಬಳಿ, ಪಂಚೆ, ಸೀರೆ-ಮೊದಲಾದವನ್ನೂ 
ಕೊಡಬೇಕೆಂದು ತಿಳಿಸುತ್ತಿದ್ದರು. ಹೀಗೆ ಶ್ರೀಮಂತರಿಂದ ಮತ್ತು ಸಂಘ ಸಂಸ್ಥೆ 
ಗಳಿಂದ ಶ್ರೀಧರಸ್ವಾಮಿಗಳು ಬಡಜನರಿಗೆ ಕೊಡಿಸಿದ ವಸ್ತ್ರಗಳು ಲಕ್ಷಗಟ್ಟಲೆ 
ಆಗಿರಬಹುದು. ಅವರು ಎಲ್ಲಿ ಹೋದರೂ ಅಪಾರವಾದ ಕಾಣಿಕೆಗಳು ಬಂದು 
ಬೀಳುತ್ತಿದ್ದವು. ಸುವರ್ಣವೃಷ್ಟಿಯೇ ಆಗುತ್ತಿತ್ತು. ಅವೆಲ್ಲವನ್ನೂ ಕೈ ನೀಡಿ 
ದವರಿಗೆ ಕೊಡಿಸುತ್ತ ಹೋದರೇ ಹೊರತು ತಮ್ಮ ಕೈಯಿಂದ ಒಂದು ಬಿಡಿ 
ಗಾಸನ್ನೂ ಮುಟ್ಟುತ್ತಿರಲಿಲ್ಲ. ಎಷ್ಟು ಬಂದಿತು, ಎಷ್ಟು ಖರ್ಚಾಯಿತು 
ಎಂಬುದು ಅವರಿಗೆ ತಿಳಿಯುತ್ತಲೇ ಇರಲಿಲ್ಲ |! ಹಣವನ್ನು ಹುಲ್ಲಿಗಿಂತ ಕಡೆ 

ಯಾಗಿ ಕಾಣುವ ಇಂತಹ ಸಂನ್ಯಾಸಿಯನ್ನು ಜನರು ಕಂಡಿರಲಿಲ್ಲ. ಶ್ರೀಧರಸ್ವಾಮಿ 
ಗಳಿಗೆ ಕಾಣಿಕೆಯನ್ನು ಅರ್ಪಿಸಿದರೆ ನಾವು ಧನ್ಯರಾದೆವೆಂದು ಜನರು ತಿಳಿದಂ 
ಕೊಂಡರು. 

ಭಗವಾನ್‌ ಶ್ರೀಧರಸ್ವಾಮಿಗಳು ತಮ್ಮ ಸಂಚಾರಕಾಲದಲ್ಲಿ ಜೀರ್ಣವಾದ 
ಎಷ್ಟೋ ದೇವಸ್ಥಾನಗಳನ್ನು ಸರಿಪಡಿಸಿ ಯೋಗ್ಯ ರೀತಿಯಲ್ಲಿ ಪೂಜೆ ನಡೆಯು 
ವಂತೆ ಏರ್ಪಡಿಸಿದರು. ವೇದ ಸುಸ್ಕೃತ ಪಾಠಶಾಲೆಗಳನ್ನು ಸ್ಥಾಪಿಸಿದರು, 
ಗೋಶಾಲೆಗಳನ್ನು ನಿರ್ಮಿಸಿದರು. ಧರ್ಮೋಪನಯನಗಳನ್ನು ನಡೆಸಿದರು. 
ಅವರ ಮಾತೆಂದರೆ ಭಗವಂತನ ಆಜ್ಞೆ ಯೆಂದು ನಂಬಿಕೆ ಜನರಲ್ಲಿ ಮೂಡಿತು. 
ಅಣ್ಣ-ತಮ್ಮಂದಿರ, ತಂದೆ-ವ:ಕ್ಕಳ, ಗಂಡ-ಹೆಂಡತಿಯ ಜಗಳದಲ್ಲಿ ತೀರ್ಪು 
ಹೇಳುವ ಕೆಲಸವೂ ಸಹ ಶ್ರೀಗಳವರಿಗೆ ಗಂಟು ಬೀಳುತ್ತಿತ್ತು. ಅವರ 
ತಕರಾರನ್ನು ಸಾವಧಾನವಾಗಿ ಆಲಿಸಿ ಧರ್ಮಕ್ಕೆ ಅನುಸಾರವಾಗಿ ಒಂದೇ ಮಾತಿ 
ನಿಂದ ತೀರ್ಪು ಹೇಳಿಬಿಡುತ್ತಿದ್ದರು. ಎದುರು ಹೇಳದೆ ಅವರ ತೀರ್ಪನ್ನು 
ಎಲ್ಲರೂ ಪಾಲಿಸುತ್ತಿದ್ದರು. ಹೀಗೆ ಶ್ರೀಧರ ಭಗವಾನರು ತಮಗೆ ನಿಲ್ಲುವುದಕ್ಕೆ 
ನೆಲೆಯಿಲ್ಲದಿನ್ಹರೂ ಅಖಂಡ ಭರತಖಂಡವೇ ತಮ್ಮ ಆಶ್ರಮವೋ ಎಂಬಂತೆ 
ಸುತ್ತಾಡಿದರು. ಸಂನ್ಯಾಸ ಸ್ವೀಕಾರವಾದ ಬಳಿಕ ಸುಮಾರು ಒಂಬತ್ತು ವರ್ಷಗಳ 
ಕಾಲ ನಿಲ್ಲಲು ಸ್ಥಳ ಇಲ್ಲದೆ ಪರಿವ್ರಾಜಕರಾಗಿ ತಿರ:ಗಾಡಿದರು. 


ನರದಹಳ್ಳಿ 


ಸಾಗರಕ್ಕೆ ಸುಮಾರು ನಾಲ್ಕು ಮೈಲಿಗಳ ದೂರದಲ್ಲಿರುವ ವರದಹಳ್ಳಿ 
(ವದ್ದಳ್ಳಿ) ಎಂಬುದು ಒಂದು ಚಿಕ್ಕಗ್ರಾಮ. ಯಾರ ಗಮನವನ್ನು ಇದು 
ಸೆಳೆದಿರಲಿಲ್ಲ. ಸುತ್ತಲೂ ಬೆಟ್ಟಗಳು ; ದೊಡ್ಡಕಾಡು, ಎತ್ತರವಾಗಿ ಬೆಳೆದ 
ಹೆಮ್ಮರಗಳು. ಬೆಟ್ಟಗಳ ನಡುವೆ ಹಳ್ಳಿಗರು ಬೆಳಸಿದ ಅಡಿಕೆ ತೋಟ. ಬತ್ತದ 
ಚಿಕ್ಕ ಗದ್ದೆಗಳು. ಇಲ್ಲಿರುವ ಜಗದಂಬಾಮಂದಿರ ಪ್ರಾಚೀನವಾದುದು. ಬೆಟ್ಟ 
ದಲ್ಲಿರುವ ಒಂದು ಉದ್ದವಾದ ದೊಡ್ಡಗುಹೆಯನ್ನು ವ್ಯಾಸಗುಹೆ ಎನ್ನುತ್ತಾರೆ. 
ವ್ಯಾಸರೂ ಅಗಸ್ತ ಬರೂ ಇಲ್ಲಿ ತಪಸ್ಸು ಮಾಡಿದರೆಂದು ಜನರ ಹೇಳಿಕೆ ಹಿಂದೆ 
ಇಲ್ಲೊಂದು ಸಂನ್ಯಾಸಿಮಠವಿದ್ದು ಉತ್ತರಾಧಿಕಾರಿಯಿಐದೆ ಹಾಳುಬಿದ್ದಿತ್ತು. 
ದೇವೀತೀರ್ಥ, ಅಗಸ್ತ್ರ್ಯತೀರ್ಥ ಎಂಬ ಎರಡು ಕೊಳಗಳಿದ್ದವು. ಶ್ರೀಧರ 
ಸ್ವಾಮಿಗಳು ಧರ್ಮಜಾಗೃತಿಗಾಗಿ ಸಂಚಾರಮಾಡುತ್ತ ಕ್ರಿ.ಶ. 1951ನೇ ವರ್ಷ 

ದಲ್ಲಿ ಇಲ್ಲಿಗೆ ಆಗಮಿಸಿದರು. ಸುತ್ತಲ ಪರಿಸರವನ್ನು ವೀಕ್ಷಿಸಿದ ಶ್ರೀಗಳವರಿಗೆ 
ಅದೇನು ಹೊಳೆಯಿತೋ, “ಇದು ಪವಿತ್ರವಾದ ಸ್ಥಳ. ಹಿಂದೆ ಖುಪಿಗಳಂ 
ತಪಸ್ಸು ಮಾಡುತ್ತಿದ್ದ ಪುಣ್ಯಕ್ಷೇತ್ರ. ಇಲ್ಲಿ ಆಶ್ರಮವನ್ನು ಸ್ಥಾಪಿಸಬೇಕು” 
ಎಂದು ನಿರ್ಧರಿಸಿದರು. ತಮ್ಮ ನಿರ್ಧಾರವನ್ನು ಶಿಷ್ಯಜನರಿಗೆ ತಿಳಿಸಿದರು ; ಸರಿ 
ಶಿಷ್ಯರಾದ ಮಹಾಜನರು ಸಭೆ ಸೇರಿ ಮುಂದಿನ ಕಾರ್ಯಕ್ರಮವನ್ನು ಗೊತ್ತು 
ಮಾಡಿದರು. ಹಣವು ಹೊಳೆಯಾಗಿ ಹರಿದು ಬರಲಾರಂಭಿಸಿತು. 

ಮೊದಲು ಜಗದಂಬಾ ದೇವಾಲಯದ ಹಿಂಬದಿಯಲ್ಲಿರುವ ಬೆಟ್ಟದ 
ಮೇಲೆ ಒಂದು ಕುಟೀರದ ನಿರ್ಮಾಣವಾಯಿತು. ಅದಕ್ಕೆ “ಶ್ರೀಧರಾಶ್ರಮ” 
ಎಂದು ಹೆಸರಿಡಲಾಯಿತು. ಕ್ರಿ.ಶ. 1954ರಲ್ಲಿ ಶ್ರೀಧರ ಭಗವಾನರ 
ಚಾತುರ್ಮಾಸ್ಯ ಈ ಕುಟೀರದಲ್ಲಿ ನಡೆಯಿತಂ. ಇದೇ ವರ್ಷದ ವಿಜಯದಶಮಿ 
ಯಂದು ವಿಶ್ವಧರ್ಮದ ಉದ್ಧಾರದ ಪ್ರತೀಕವಾಗಿ ಬೆಟ್ಟದಮೇಲೆ ಪಂಚಲೋಹ 
ನಿರ್ಮಿತವಾದ ಧರ್ಮಧ್ವಜವನ್ನು ಸ್ಥಾಪಿಸಿದರು. ಶೀಗೆಹಳ್ಳಿಯ ಶ್ರೀ ಶಿವಾ 





ಇದು ಪವಿತ್ರ ಸ್ಥಳ, ಹಿಂದೆ ಯಷಿಗಳು ತಪಸ್ಸು ಮಾಡುತ್ತಿದ್ದ ಪುಣ್ಯಕ್ಷೇತ್ರ 

ನಂದಸ್ವಾಮಿಗಳು ಹೇಳಿದ ಭವಿಷ್ಯ ನಿಜವಾಯಿಂತು. ಶ್ರೀಗಳವರು ಜಗದಂಬಾ 
ದೇವಾಲಯದ ಜಿರ್ಣೋದ್ಧಾರವನ್ನು ಮಾಡಿ ಅಷ್ಟಬಂಧವನ್ನು ನಡೆಸಿದರು. 
ತ್ರಿಕಾಲದಲ್ಲಿಯೂ ಪೂಜೆ ನಡೆಯುವಂತೆ ಏರ್ಪಡಿಸಿದರು. 
ಮಹಾತ್ಮರು ನೆಲೆಸಿದ ಸ್ಥಳವೇ ಯಾತ್ರಾಸ್ಕಳವಾಗುತ್ತದೆ. ಶ್ರೀಧರ 
ಸ್ವಾಮಿಗಳು ಇಲ್ಲಿ ವಾಸ ಸಮಾಡಲಾರಂಭಿಸಿದೊಡನೆ" ವದ್ದಳ್ಳಿಯ ಪರಿಸರ 
ಬೇಕೇ ವರದಪುರ” ಎಂದು ಪ್ರಸಿದ್ಧವಾಯಿತು. ನೂರಾರು ಸಾವಿರಾರು 
ಸಂಖೈಯಲ್ಲಿ ಯಾತ್ರಿಕರು ಬರಲಾರಂಭಿಸಿದರು. ಯಾತ್ರಿಕರ ಸೌಕರ್ಯಕ್ಕಾಗಿ 
ಚಂದ್ರಶಾಲೆ, ಪಾಕಶಾಲೆ, ವಿಶ್ರಾಂತಿಸ್ಥಾನ, ಕಾರ್ಯಾಲಯಗಳ ನಿರ್ಮಾಣ 
ವಾಯಿತು. ವಿಶಾಲವಾದ ಒಂದು ಗೋಶಾಲೆಯನ್ನು ಕಟ್ಟಿಸಿದ್ದಾಯಿತು. ವೇದ 
ಸಂಸ್ಕೃತಿ ಪಾಠಶಾಲೆಯನ್ನು ಸ್ಥಾಪಿಸಲಾಯಿತು. ಪುರಾಣ ಪ್ರವಚನ, ಹರಿಕಥೆ, 
ಧಾರ್ಮಿಕ ಉಪನ್ಯಾಸಗಳು ನಡೆಯಲಾರಂಭಿಸಿದವು. ಬಗೆಬಗೆಯ ಉತ್ಸವಗಳು 
ನಡೆದವು. ಲೋಕಕಲ್ಯಾಣಕ್ಕಾಗಿ ವಿವಿಧಸೋಮಗಳೂ, ಯಜ್ಞ ಗಳೂ ಆದವು. 
ಯಾತ್ರೆಗೆ ಬರುವ ಬಡವರಿಗೂ ಬಲ್ಲಿದರಿಗೂ ಯಾವ ಭೇದವೂ ಇಲ್ಲದಂತೆ 
ಊಟ ಉಪಚಾರಗಳ ವ್ಯವಸ್ಥೆಯಾಯಿತು. ವರದಹಳ್ಳಿಯ ದಶೆಯೇ ಬದಲಾ 
ಯಿಸಿ ಹೋಯಿತು. “ಶ್ರೀಧರ ಸಂದೇಶ' 'ಎಂಬ ಮಾಸಪತ್ರಿಕೆ ಜನ್ಮ ತಳೆಯಿತು. 
ಶ್ರೀಧರ ಕುಟಿಯ ಬಳಿ ಶ್ರೀರಾಮ ದೇವಾಲಯವಿದೆ. ಶ್ರೀರಾಮನಂ 
ಶ್ರೀಧರಸ್ವಾಮಿಗಳ ಆರಾಧ್ಯ ದೇವತೆ. ಅದರ ಪಕ್ಕದಲ್ಲಿ ದೇವೀತೀರ್ಥವೆಂಬ 
ಸೊಗಸಾದ ಕೊಳವಿದೆ. ಬೆಟ್ಟದ ಮೇಲೆ ಹಲವಾರು ಕುಟಿಗಳ ನಿರ್ಮಾಣವಾ 
ಗಿವೆ. ವದ್ದಳ್ಳಿಯು ವರದಹಳ್ಳಿ ಯಾಗಿ ವರದಪುರ ಕ್ಷೇತ್ರವೆನಿಸಿ, ಶ್ರೀಧರ 
ಸ್ವಾಮಿಗಳ ತ ತಪೋಭೂಮಿಯಾಯಿತು. ತಮ್ಮ ಪ್ರಸಿದ್ಧಗ್ರಂಥವಾದ “ಆರ್ಯ 
ಸಂಸ್ಕೃತಿ'ಯನ್ನು ಶ್ರೀಗಳವರು ರಚಿಸಿದ್ದು ಇಲ್ಲಿಯೇ. 
ವರದಹಳ್ಳಿಯಲ್ಲಿ ಆಶ್ರಮವನ್ನು "ಸ್ಥಾಪಿಸಿದ ಮೇಲೂ ಶ್ರೀಧರಸ್ವಾವಿಂ 
ಗಳ ಸಂಚಾರವೂ ಕಾರ್ಯತತ್ಪರತೆಯೂ ನಿಲ್ಲಲಿಲ್ಲ. ತಮ್ಮ ಗುರುಸ್ಥಾನವಾದ 
ಸಜ್ಜನಗಡದ ಮಂದಿರದ ಜೀರ್ಣೋದ್ಧಾರವನ್ನೂ ಕೈಗೊಂಡರು. ಶ್ರೀಗಳವರ 
ಭಕ್ತರೇ ಸಂಚಾಲಕರಾಗಿ ನಿಂತು "ಶ್ರೀ ಸಮರ್ಥ ಸೇವಾ ಮಂಡಳಿ' ಎಂಬ 
ಸಂಘವನ್ನು ರಚಿಸಿಕೊಂಡಿದ್ದರು. ಶ್ರೀಧರಸ್ವಾಮಿಗಳು ಅದಕ್ಕೆ ಹಣವನ್ನು 
ಒದಗಿಸಿಕೊಟ್ಟು ಸಂಘದ ಉದ್ದೇಶವು ಸಾರ್ಥಕವಾಗುವಂತೆ ಮಾಡಿದರು. 
ಉತ್ಸವಗಳು ವೈಭವದಿಂದ ಜರುಗತೊಡಗಿದವು. ದಾಸಬೋಧ ಮೊದಲಾದ 
ಧಾರ್ಮಿಕ ಗ್ರಂಥಗಳ ಪ್ರವಚನ ಭರದಿಂದ ಸಾಗಿತ್ತು, ಹಾಗೆಯೇ ತಾವು 

ಸಂನ್ಯಾಸವನ್ನು ಸ್ವೀಕರಿಸಿದ ಶೀಗೆಹಳ್ಳಿಯಲ್ಲಿನ ವ್ಯವಸ್ಥೆಯನ್ನೂ ಉತ್ತಮಂ 
ಪಡಿಸಿದರು. ಹೊನ್ನಾವರದ ಸಮೀಪದಲ್ಲಿ ಅರಣ್ಯವಾಸಿಯಾದ ಶ್ರೀ ಕರಿಕಾಲ 
ದೇವಿಯು ಶ್ರೀ ಶಿವಾನಂದ ಗುರುಗಳ ಕುಲದೇವಿ. ಅವರು ಆ ದೇವಾಲಯ 
ದಲ್ಲಿ ಬಹುಕಾಲ ತಪಸ್ಸುಮಾಡಿದ್ದರು. ಆ ದೇವಾಲಯವನ್ನು ಲಕ್ಷಾಂತರ 
ರೂಪಾಯಿಗಳ ಖರ್ಜಿನಿಂದ ಉತ್ತಮಪಡಿಸಿದರು. ಹೊನ್ನಾವರದ ಬಳಿ 
ಶ್ರೀರಾಮತೀರ್ಥದಲ್ಲಿ ಶ್ರೀದತ್ತ ಮಂದಿರವನ್ನುಸ್ಥಾಪಿಸಿದರು. ಭಗವಾನ್‌ 
ಶ್ರೀಧರಸ್ವಾಮಿಗಳು ಎಲ್ಲಿದ್ದರೂ ಸಕ್ಕರೆಗೆ ಇರುವೆ ಮುತ್ತುವಂತೆ ಜನರು 
ಮುತ್ತಿಕೊಳ್ಳುತ್ತಿದ್ದರು. ಗಂಡಸರು, ಹೆಂಗಸರು, ಮಕ್ಕಳು, ಮುದುಕರು, 
ಸಕಲಜಾತಿಯವರೂ ಸೇರುತ್ತಿದ್ದರು. ಈ ಜನರ ಉದ್ದೇಶ ಬೇರೆ ಬೇರೆ. 
ಶ್ರೀಗಳವರ ಉಪದೇಶವಾಣಿಯಿಂದ ತಮ್ಮ ಅಧ್ಯಾತ್ಮ ಜ್ಞಾನವನ್ನು ಬೆಳೆಸಿ 
ಕೊಳ್ಳಬೇಕೆಂಬುವರು ಕೆಲವರು. ಅವರು ಕೊಡುವ ತೀರ್ಥದಿಂದ 
ಪವಿತ್ರರಾಗುತ್ತೇವೆಂದು ತಿಳಿದವರು ಕೆಲವರು. ಅವರ ದರ್ಶನ 
ಮಾತ್ರದಿಂದ ಧನ್ಯರಾಗುತ್ತೇವೆಂದು ಭಾವಿಸಿದವರು ಹಲವರು. ಅವರ ಸೇವಾ 
ಕಾರ್ಯವನ್ನು ಮಾಡಬೇಕೆಂಬ ಆಸೆಯುಳ್ಳ ಭಕ್ತರು ಅನೇಕರು. ಇನ್ನು 
ಶ್ರೀಧರಸ್ವಾಮಿಗಳಿದ್ದಲ್ಲಿ ಅನ್ನಪೂರ್ಣೆಯೇ ಪ್ರತ್ಯಕ್ಷಳಾಗುವುದರಿಂದ ಬೇಕಾ 
ದಷ್ಟು ಊಟ ಸಿಗುವುದೆಂದಂ ಬರತಕ್ಕವರೂ ಇದ್ದರು! ಹಣ, ಬಟ್ಟೆಗಳ ಆಸೆ 
ಯಿಂದ ಬರತಕ್ಕವರೂ ಬಹುಮಂದಿ ಇದ್ದರು ! 

ಇನ್ನೂ ಒಂದು ವಿಶೇಷವಿದ್ದಿತು. ಶ್ರೀಧರಸ್ವಾಮಿಗಳು ಕೊಡುವ 
ತೀರ್ಥದ ಸೇವನೆಯಿಂದ ನಾನಾಬಗೆಯ ರೋಗಗಳು ಗುಣವಾಗುತ್ತವೆಯೆಂದೂ 
ಭೂತಪ್ರೇತಗಳ ಕಾಟ ಹೋಗುವುದೆಂದೂ ಪ್ರತೀತಿ ಇತ್ತು. ಇದಕ್ಕಾಗಿ ಬರು 
ತ್ತಿದ್ದ ಜನರೇ ಅಧಿಕ. ಭಕ್ತಿ ಶ್ರದ್ಧೆ ಗಳಿಗೆ ತಕ್ಕ ಫಲವೆಂಬಂತೆ ಸಾವಿರಾರು ಜನ 
ರಿಗೆ ಪ್ರಯೋಜನವು ಇದರಿಂದಾಯಿತು. ವೈದ್ಯರೂ, ಮಂತ್ರವಾದಿಗಳೂ 
ಮಾಡತಕ್ಕ ಕೆಲಸವನ್ನು ಸಂನ್ಯಾಸಿಗಳಾದ ಶ್ರೀಧರಸ್ವಾಮಿಗಳು ಕೈಗೊಂಡರೇಕೆ ? 
ಈ ಪ್ರಶ್ನೆಯನ್ನು ನೇರವಾಗಿ ಶ್ರೀಗಳವರಿಗೆ ಕೆಲವರು ಹಾಕಿದ್ದಾರೆ. ಅದಕ್ಕೆ 
ಉತ್ತರವಾಗಿ ಭಗವಾನರು ಹೇಳಿದ್ದೇನೆಂದರೆ ; “ನಿಜ; ಧರ್ಮಜಾಗೃತಿಯನ್ನು 
ಮಾಡುವುದೂ ಪರಮಾರ್ಥದ ಸಾಧಕರಿಗೆ ದಾರಿಯನ್ನು ತೋರಿಸುವುದೂ ನನ್ನ 
ಕರ್ತವ್ಯ. ಕತ್ತಲೆಯಿಂದ ಬೆಳಕಿಗೆ ತಳ್ಳುವ ಕಾರ್ಯ ಸೂರ್ಯನಿಗೆ ಸೇರಿದಂತೆ, 
ಅಜ್ಞಾನದಿಂದ ಜ್ಞಾನಮಾರ್ಗಕ್ಕೆ ಕರೆದೊಯ್ಯುವುದು ಜ್ಞಾ ನಿಯ ಕರ್ತವ್ಯ. 
ನಾನು ವೈದ್ಯನೂ ಅಲ್ಲ, ಮಂತ್ರವಾದಿಯೂ ಅಲ್ಲ. ಈ ಮುಗ್ಧ ಸ್ವಭಾವದ 

ಜನರು ಏನೋ ಒಂದು ನಂಬಿಕೆಯಿಂದ ತಾವಾಗಿ ಬರುತ್ತಾರೆ. ಅವರ ನಂಬಿ 
ಕೆಗೆ ತಕ್ಕಂತೆ ಭಗವಂತನ ಕಾರುಣ್ಯದಿಂದ ಅವರ ಬಾಧೆ ನೀಗುತ್ತದೆ. ಅವರ 
ಕಷ್ಟವು ಹೋಗಿ ಸಂತೋಷವಾಗುವುದಾದರೆ ನಾನೇಕೆ ಅಡ್ಡಿ ಪಡಿಸಬೇಕು ಈ 
ಕಾರಣದಿಂದಲಾದರೂ ಜನರಿಗೆ ದೈವಭಕ್ತಿಯುಂಟಾಗಿ ಧರ್ಮದಲ್ಲಿ ಆಸಕ್ತಿ ಬೆಳೆ 
ದೀತು. ಎಲ್ಲರೂ ಜ್ಞಾನಕ್ಕೆ ಅಧಿಕಾರಿಗಳಾಗಿರುವುದಿಲ್ಲ. ಧಾರ್ಮಿಕ ಬೋಧ 
ನೆಗಳನ್ನು ಅರ್ಥಮಾಡಿಕೊಳ್ಳುವಷ್ಟು ತಿಳುವಳಿಕೆಯೂ ಬಹಳ ಜನರಿಗೆ ಇಲ್ಲ. 
ದೇವರಲ್ಲಿ, ಗುರು ಹಿರಿಯರಲ್ಲಿ ಈ ಜನರಿಗೆ ನಂಬಿಕೆ ಬೆಳೆದರೆ ಸಾಕು. ಅದು 
ಮೂಢಭಕ್ತಿಯಾದರೂ ಚಿಂತೆ ಇಲ್ಲ. ಕಾಲಕ್ರಮದಲ್ಲಿ ಅದೇ ಒಳ್ಳೆಯ 
ಮಾರ್ಗಕ್ಕೆ ಒಯ್ಯುತ್ತದೆ.” 

ಜನರು ಒಂದೇ ಸಮನಾಗಿ ಮುತ್ತುವುದರಿಂದ ಸ್ವಾಮಿಗಳಿಗೆ ಬಹಳ 
ಶ್ರಮವಾಗುತ್ತಿತ್ತು. ಅವರೊಡನೆ ಮಾತಾಡಿ ಮಾತಾಡಿ, ಕಷ್ಟಗಳಿಗೆ ಪರಿಹಾರ 
ವನ್ನು ಹೇಳಿ ಹೇಳಿ ಸಾಕಾಗಿ ಹೋಗುತ್ತಿತ್ತು. ಹಸಿವು, ಬಾಯಾರಿಕೆ, ನಿದ್ರೆ 
ಗಳನ್ನು ತೊರೆದು ಸತತವಾಗಿ ಜನರ ನಡುವೆ ಇರಬೇಕಾಗುತ್ತಿತ್ತು. ಶ್ರೀಧರ 
ಸ್ವಾಮಿಗಳ ಶ್ರಮ ಸಹಿಷ್ಣು ತ್ಕೆ ಶಾಂತಿ, ಸೌಮ್ಯ ಸ್ವಭಾವ - ಅಸಾಧಾರಣ 
ವಾದದ್ದು. ಎಂತಹ ಸಂದರ್ಭದಲ್ಲಿಯೂ ಅವರು ಕೋಪಿಸಿಕೊಂಡದ್ದಿಲ್ಲ. 
ಆಯಾಸದಿಂದ ಎದ್ದು ಹೋದದ್ದಿಲ್ಲ. ಯಾರು ಏನೇ ಹೇಳಲಿ ಎಲ್ಲರೊಡ 
ನೆಯೂ ಮಾತಾಡುವಾಗ “ಅಣ್ಣ, ತಮ್ಮ, ತಂಗಿ, ಅಕ್ಕ, ಅಪ್ಪ” ಎಂಬ ಶಬ್ದ 
ಗಳನ್ನು ಬಳಸಿ. ಸೌಮ್ಯಸ್ವರದಿಂದ ಹೇಳುತ್ತಿದ್ದರು. 


ಓದಿ 


ಎ 

ಸಂನ್ಯಾಸವನ್ನು ಸ್ವೀಕರಿಸಿದಮೇಲೆ ಸುಮಾರು ಇಪ್ಪತ್ತಾರು ವರ್ಷಗಳು 
ಗತಿಸಿದವು. ಒಬ್ಬ ಮನುಷ್ಯನು ಧರ್ಮ ಜಾಗೃತಿಗಾಗಿ ಏನೇನು ಮಾಡಲು 
ಸಾಧ್ಯವೋ ಅದೆಲ್ಲವನ್ನೂ ಶ್ರೀಧರಸ್ವಾಮಿಗಳು ಮಾಡಿ ಮುಗಿಸಿದರು. ಗ್ರಂಥ 
ರಚನೆ, ಪ್ರವಚನ, ಅನುಷ್ಕಾನ, ಸಂಭಾಷಣೆ, ಸಂಘಸಂಸ್ಥೆಗಳ ಸ್ಥಾಪನೆ, ಉಪ 
ದೇಶ, ದೇವಾಲಯಗಳ ಜೀರ್ಣೋದ್ಧಾರ, ಸಾಧಕರಿಗೆ ಹಿತಬೋಧನೆ - ಈ 
ಮಾರ್ಗಗಳಲ್ಲವನ್ನೂ ತಮ್ಮ ಉದ್ದೇಶಕ್ಕಾಗಿ ಬಳಸಿಕೊಂಡರು. ಕಿಕ್ಕಿರಿದು 
ಸೇರುತ್ತಿದ್ದ ಜನಸ್ತೋಮದಿಂದ ದೇಹವು ಬಳಲಿ ಅನಾರೋಗ್ಯವಾಗುತ್ತಿ 
ದ್ಹುದೂ ಉಂಟು. ಅಂತಹ ಸಂದರ್ಭದಲ್ಲಿ ಔಷಧಸೇವನೆಯ ಜೊತೆಗೆ ಏಕಾಂತ 

ದಲ್ಲಿ ತಪಶ್ಚರ್ಯೆಯಲ್ಲಿ ತೊಡಗುವುದು ಅವರ ಪದ್ಧತಿಯಾಗಿತ್ತು. ಕಡೆಕಡೆಗೆ 
ಏಕಾಂತವಾಸವೇ ಹೆಚ್ಚು ಪ್ರಿಯವೆನಿಸಿತು. ನೇರವಾಗಿ ವರದಹಳ್ಳಿಗೆ ಬಂದು 
ತಮ್ಮ ಏಕಾಂತವಾಸದ ನಿಶ್ಚಯವನ್ನು ಭಕ್ತವೃಂದಕ್ಕೆ ತಿಳಿಸಿದರು. ಬೆಟ್ಟದ 
ಮೇಲೆ ಅವರ ತಪಶ್ಚರ್ಯೆಗಾಗಿ ಪ್ರತ್ಯೇಕವಾದ ಒಂದು ಕುಟೀರದ ನಿರ್ಮಾಣ 
ಇಯಿತು. ಸ್ನಾನ ಮತ್ತು ಆಹ್ಲಿಕಗಳಿಗಾಗಿ ಶ್ರೀಗಳವರು ಬೆಟ್ಟದ ಕೆಳಗಿರುವ 
ಕೊಳಕ್ಕೆ ಬರಬೇಕಾಗಿತ್ತು. ಇಳಿಯುವ ಮೆಟ್ಟಿಲುಗಳಿಗೆ ಪೂರ್ತಿಯಾಗಿ ಅವರಣ 
ವನ್ನು ಕಲ್ಪಿಸಿ ಯಾರ ದರ್ಶನಕ್ಕೂ ಅವಕಾಶವಾಗದಂತೆ ಮಾಡಲಾಯಿತು. 
ಆಶ್ರಮದ ಸೇವಾ ವ್ಯವಸ್ಥೆಯನ್ನು ಭಕ್ತಮಂಡಲಿಗೆ ವಹಿಸಿ ಎಲ್ಲರಿಗೂ ಹಿತ 
ವಚನಗಳನ್ನಿತ್ತು ಒಂದು ಶುಭಮುಹೂರ್ತದಲ್ಲಿ ಶ್ರೀಧರಸ್ವಾಮಿಗಳು ಏಕಾಂತದ 
ತಪಶ್ಚರ್ಯೆಗಾಗಿ ಕುಟೀರವನ್ನು ಪ್ರವೇಶಿಸಿದರು. 
ಎಷ್ಟುಕಾಲ ಏಕಾಂತವಾಸ ಎಂಬುದು ಯಾರಿಗೂ ಗೊತ್ತಿರಲಿಲ್ಲ. 
“ಲೋಕಕಲ್ಯಾಣಕ್ಕಾಗಿ ತಪಸ್ಸುಮಾಡಬೇಕೆಂದು ಭಗವಂತನ ಪ್ರೇರಣೆಯಾಗಿದೆ” 
ಎಂದು ಮಾತ್ರ ಶ್ರೀಗಳವರು ತಿಳಿಸಿದ್ದರು. ಆತ್ಮೀಯರಾದ ಒಬ್ಬಿಬ್ಬರು 
ಶಿಷ್ಕರ ಹೊರತಾಗಿ ಉಳಿದವರೊಡನೆ ಸಂಪರ್ಕವೇ ತಪ್ಪಿಹೋಯಿತು. ಶಿಷ್ಕ 
ರೊಡನೆಯೂ ಅವಶ್ಯಕತೆ ಬಂದಾಗ ಬರಿಯ ಸಂಕೇತದಿಂದ ಸೂಚನೆಯೇ 
ಹೊರತು ಮಾತಾಡುತ್ತಿರಲಿಲ್ಲ. ಊಟ ಮಾಡುತ್ತಿರಲಿಲ್ಲ. ತಾವೇ ಸ್ಥಾಪಿ 
ಸಿದ ಗೋಶಾಲೆಯಿಂದ ಬರುವ ಕ್ಷೀರದ ಹೊರತಾಗಿ ಇನ್ನೇನನ್ನೂ ಮುಟ್ಟುತ್ತಿರ 
ಲಿಲ್ಲವೆಂದು ತಿಳಿದುಬರುತ್ತದೆ. ಆತ್ಮೀಯರಾದ ಭಕ್ತರು ಬಂದರೂ ದರ್ಶನ 


ಎಲ್ಲ. ಈ ರೀತಿಯಾಗಿ ಏಕಾಂತದಲ್ಲಿದ್ದು ಸದಾ ತಪಸ್ಸಿನಲ್ಲಿ ಮುಳುಗಿರುವು 
ದೆಂದರೆ, ಅತ್ಯಂತ ಕಠಿಣವಾದ ವ್ರತವೇ ಸರಿ. 

ಇದೇ ರೀತಿಯಲ್ಲಿ ನಾಲ್ಕು ವರ್ಷಗಳು ಗತಿಸಿ ಹೋದವು. ಐದನೆಯ 
ವರ್ಷದಲ್ಲಿ ಕೆಲವು ತಿಂಗಳು ಸಂದವು. 

ಪ್ರಮಾದಿ ನಾಮ ಸಂವತ್ಸರದ (ಕ್ರಿ.ಶ. 1913) ಚೈತ್ರಮಾಸದಲ್ಲಿ 
ಎಂದಿನಂತೆ ಶ್ರೀರಾಮನವಮೀ ಪ್ರಯುಕ್ತ ಒಂಬತ್ತು ದಿನಗಳ ಉತ್ಸವ ವೈಭವ 
ದಿಂದ ನಡೆಯಿತು. ದಶವಿ:ಯ ದಿನ ಶ್ರೀಧರಸ್ವಾಮಿಗಳು ಏಕಾಂತವಾಸದಲ್ಲಿಯೇ 
ಧ್ವನಿವರ್ಧಕದ ಮೂಲಕ ಪ್ರವಚನ ಮಾಡುವರೆಂಬ ಸುದ್ದಿ ಇತ್ತು. ಸಾವಿರ 
ಗಟ್ಟಲೆ ಗುಂಪುಗಂಂಪಾಗಿ ಜನರು ನೆರೆದಿದ್ದರು. ಸ್ವಾಮಿಗಳ ಅಮೃತವಾಣಿಯ 
ನ್ನಾದರೂ ಕಿವಿಯಿಂದ ಕೇಳಬಹುದೆಂಬುದು ಜನರ ಅಭಿಲಾಷೆ. ಶ್ರೀಗಳವರಿಗೆ 
ಆರೋಗ್ಯವಿಲ್ಲವೆಂದೂ ಪ್ರವಚನ ನಡೆಯುವುದಿಲ್ಲವೆಂದೂ ಗೊತ್ತಾಗಿ ಎಲ್ಲರಿಗೂ 


54 


ನಿರಾಸೆಯಾಯಿತಂ. ಶ್ರೀಧರಸ್ವಾಮಿಗಳ ದೇಹಸ್ಥಿ ತಿಯ ವಿಷಯವಾಗಿ ಹೊರಗಿನ 
ಜನರಿಗೆ ಮೊದಲು ಗೊತ್ತಾದದ್ದು ಆಗಲೇ. ಭಕ್ತಜನರಿಗೆ ಕಳವಳ ಹೆಚ್ಚಿತು. 
ಶ್ರೀಗಳವರ ದೇಹಸ್ಥಿತಿ ಹೇಗಿದೆಯೆಂದು ತಿಳಿಯುವ ತವಕ ಅಧಿಕವಾಯಿತಂ. 
ಅನಾರೋಗ್ಯವೆಂದರೆ ಏನಾಗಿದೆ ? ಯಾವ ಚಿಕಿತ್ಸೆ ನಡೆಯುತ್ತಿದೆ? ಎಂಬ 
ಪ್ರಶ್ನೆಗೆ ಯಾರಿಂದಲೂ ಉತ್ತರವಿಲ್ಲ. ಏಕಾಂತವಾಸಕ್ಕೆ ಭಂಗವಾಗಂವುದರಿಂದ 
ಬೆಟ್ಟದ ಮೇಲೆ ಯಾರೂ ಬರಕೂಡದೆಂದು ಕಟ್ಟಾಜ್ಞೆ ಇತ್ತು. ಸ್ಥಾ ಶಿ ಮಿಗಳವರ 
ಅನಾರೋಗ್ಯಸ್ಥಿತಿಯಲ್ಲಿ ಈ ಆಜ್ಞೆಯನ್ನು ಯಾರು ಹೊರಡಿಸಿದರೆಂಬುದು 
ಯಾರಿಗೂ ತಿಳಿಯಲಿಲ್ಲ. 
ದೇಹಸ್ಥಿತಿ ಇನ್ನೂ ಹದಗೆಡುತ್ತಿದೆಯೆಂಬ ಗಾಳಿಸುದ್ದಿ ದಿನವೂ ಪ್ರಸಾ 
ವಾಗುತ್ತಿತ್ತು. ಚೈತ್ರ ಬಹುಳ ಬಿದಿಗೆ ಗುರುವಾರ (ತಾ. 19-4-1973) 
ಬೆಳಗಾಯಿತು. ಆಶ್ರಮದ ಯಾರ ಮುಖದಲ್ಲಿಯೂ ಕಳೆಯಿಲ್ಲ. ಯಾವುದೋ 
ಕಪ್ಪು ನೆರಳು ತಮ್ಮನ್ನು ಆವರಿಸುತ್ತಿದೆಯೆಂದು: ಜನರ ಮನಸ್ಸಿಗೆ ತೋರು 
ತ್ರಿತ್ತು. ಪ್ರಾತಃಕಾಲ 9 ಗಂಟೆಯ ಹೊತ್ತಿಗೆ ಭಗವಾನ್‌ ಶ್ರೀಧರಸಾ ಿಮಿಗಳು 
ಪಾರ್ಥಿವ ದೇಹವನ್ನು ತ್ಯಜಿಸಿದರೆಂಬ ಸುದ್ದಿ ಮುಟ್ಟಿತು. ಶ್ರೀಧರಸ್ವಾಮಿಗಳರಿ 
ಪರಮಾತ್ಮನಲ್ಲಿ ಸೇರಿಹೋದರು. 
ಕರ್ನಾಟಕ ಮತ್ತು ಮಹಾರಾಷ್ಟ್ರಗಳ ಆಕಾಶವಾಣಿ ಕೇಂದ್ರಗಳಿಂದ ಸುದ್ದಿ 

ಪ್ರಸಾರವಾಯಿತು. ಸಮುದ್ರದ ಅಲೆಗಳಂತೆ ಜನಸ್ತೋಮ ವರದಹಳ್ಳಿಗೆ 
ಹೋಗಿ ಶ್ರೀಧರಸ್ವಾಮಿಗಳ ಅಂತ್ಯದರ್ಶನವನ್ನು ಪಡೆದರು. ಅನಂತರ 
ಶಾಸ್ತ್ರೋಕ್ತ ವಿಧಿಯಂತೆ ಶ್ರೀಗಳವರ ಪಾರ್ಥಿವ ದೇಹವನ್ನು ಸಮಾಧಿಮಾಡ 
ಲಾಯಿತು. 

ಆವಿರ್ಭಾವ : 7-12-1908 

ತಿರೋಧಾನ: 19-4-1973 


ಉಪಸಂಹಾರ 


ಶ್ರಿಧರಸ್ವಾಮಿಗಳವರ ಜೀವನ ಚರಿತೆಯನ್ನು ಬಾಲ್ಯದಿಂದ ಅಂತ್ಯದವರೆಗೆ 
ಸಂಕ್ಷೇಪವಾಗಿ ತಿಳಿಸಿದ್ದಾಯಿತು. ಅನಾಥನಾಗಿ ದಿಕ್ಕಿಲ್ಲದ ಒಬ್ಬ ಬಾಲಕನು ತನ್ನ 
ಹಠದಿಂದ, ಛಲದಿಂದ, ಮಹತ್ತರವಾದ ಸಾಧನೆಯಿಂದ ಇಷ್ಟು ಕೀರ್ತಿಶಾಲಿ 
ಯಾಗಿ ಬಾಳಿದುದು ಒಂದು ಅಚ್ಚರಿ. ಪ್ರತ್ಯಕ್ಷವಾಗಿ ನಾವು ಕಂಡದ್ದರಿಂದ 
ಇದನ್ನು ನಾವು ನಂಬಬೇಕಾಗಿದೆ. ಮನುಷ್ಯನ ಪ್ರಯತ್ನಕ್ಕೆ ಅಸಾಧ್ಯವಾದದ್ದು 

ಯಾವುದೂ ಇಲ್ಲ ಎಂಬುದಕ್ಕೆ ಇದು ಉದಾಹರಣೆ. ಕನ್ನಡನಾಡಿನಲ್ಲಿಯೂ, 
ಮಹಾರಾಷ್ಟ್ರದಲ್ಷಿಯೂ ಶ್ರೀಧರಸ್ವಾಮಿಗಳ ಭಕ್ತರು ಬಹುಮಂದಿ ಇದ್ದಾರೆ. 
ಸ್ವಾಮಿಗಳ ಉಪದೇಶ ಪಡೆಯಲು ಜರ್ಮನಿಯಿಂದಲೂ ವಿದ್ವಾಂಸರು ಆಗಮಿಸಿ 
ಆಶ್ರಮದಲ್ಲಿ ನೆಲೆಸಿದ್ದುಂಟು. ಜರ್ಮನಿಯಲ್ಲಿ ಶ್ರೀ ಶ್ರೀಧರಸ್ವಾಮಿಗಳ ಆಶ್ರಮ 
ವೊಂದಿದೆಯಂತೆ. ಅವರು ಶ್ರೀ ದತ್ತಾತ್ರೇಯನ ಅವತಾರವೆಂದೂ, 
ಆಂಜನೇಯನ ಅವತಾರವೆಂದೂ ಭಕ್ಕರು ನಂಬಿದ್ದಾರೆ. ಅವರ ಮಾತು ಸತ್ಯ 
ವಾದ್ದನ್ನೂ ಅವರಿಂದ ಹಲವಾರು ಪವಾಡಗಳು ನಡೆದುಹೋದ್ದನ್ನೂ ಜನರು 
ಕಂಡಿದ್ದಾರೆ. ಅದಂ ಹೇಗಾದರೂ ಇರಲಿ. . ಶ್ರೀಧರ ಸ್ವಾಮಿಗಳು ಸನುತನ 
ಧರ್ಮದ ವಿಷಯದಲ್ಲಿ ತುಂಬ ಕಳಕಳಿಯನ್ನು ಹೊಂದಿ ಧರ್ಮರಕ್ಷಣೆಗಾಗಿ ತಮ್ಮ 
ಜೀವಿತವನ್ನೇ ತೇಯ್ದರೆಂಬುದು ಸತ್ಯಸಂಗತಿ. ಎಲ್ಲಿಯೂ ಕಾಣಸಿಗದಿರುವ 
ಶಾಂತಮೂರ್ತಿಯಾಗಿ ಬಡವರನ್ನು-ಬಲ್ತಿದರನ್ನು, ಸ್ತ್ರೀಯರನ್ನು-ಪುರುಷರನ್ನು, 
ದೊಡ್ಡವರನ್ನು - ಮಕ್ಕಳನ್ನು ಸಮದೃಷ್ಟಿಯಿಂದ ಕಂಡು ಎಲ್ಲರ ಹಿತಕ್ಕಾಗಿ 
ಶ್ರಮಿಸಿದರೆಂಬುದೂ ಸತ್ಯಸಂಗತಿ. ಮನುಷ್ಯರೂಪವನ್ನೇ ಧರಿಸಿದ ತಪಸ್ಸಿನ 
ಮೂರ್ತಿಯೆಂಬಂತೆ ವಿರಾಜಿಸಿದರು. ಕರ್ಮ, ಭಕ್ತಿ, ಜ್ಞಾನ - ಇವುಗಳ ಸಂಗಮ 
ಸ್ಥಳವಾಗಿದ್ದ ರು. ಇಂತಹ ಪುಣ್ಯಪುರುಷರು ಈಗ ಇಲ್ಲಿ ಹುಟ್ಟಿ ಶೈದರೆಂಬುದೇ 
ಭಾರತದೇಶವು ಸದಾ ಪ್ರಣ್ಯಭೂಮಿಯೆಂಬುದಕ್ಕೆ ಸಾಕ್ಷಿ. 

ಈಗಲೂ ವರದಹಳ್ಳಿ ಒಂದು ಯಾತ್ರಾಸ್ಥಳವಾಗಿದೆ. ಶ್ರೀಧರಸ್ವಾಮಿ 
ಗಳು ಗೊತ್ತುಮಾಡಿದ ಉತ್ಸವಾದಿಗಳು ವೈಭವದಿಂದ ನಡೆಯುತ್ತವೆ. ಬಾಲ್ಯ 
ದಿಂದಲೂ ಸೇವೆಯನ್ನು ಮಾಡುತ್ತ ಶ್ರೀಧರಸ್ವಾಮಿಗಳ ಅನುಗ್ರಹಕ್ಕೆ ಪಾತ್ರರೂ 
ಅವರ ಪ್ರಿಯ ಶಿಷ್ಕರೂ ಆದ ಶ್ರೀ ಸಚ್ಚಿದಾನಂದ ಸ್ವಾಮಿಗಳವರ ನೇತೃತ್ವದಲ್ಲಿ 
ಧರ್ಮಜಾಗೃತಿಯ ಕಾರ್ಯ ಮುಂದುವರಿಯುತ್ತಿದೆ. 

ಶ್ರೀಧರಸ್ವಾಮಿಗಳಿಂದ ರಚಿತವಾದ ಗ್ರಂಥಗಳು 
ಮರಾಠಿ 


1. ಶ್ರೀಸಮರ್ಥಾವತಾರ ಸ್ತೋತ್ರ 2೭. ಶ್ರೀರಾಮ ಗೌರವ 
ತಿ. ಶ್ರೀರಾಮ ಭಕ್ತಿಸಾರ 4. ಪ್ರಾತಃಸ್ಮರಣೆ 5. ನಿತ್ಯಪಾಠ ರಾಮಾಯಣ 
6. ಶ್ರೀರಾಮಪಾಠ 7. ಶ್ರೀ ಸಮರ್ಥಪಾಠ 8. ಪಂಚೀಕರಣ 
9. ಸ್ವಾತ್ಮನಿರೂಪಣ ಮತ್ತು ಮುನಿ-ವಿಷಯಿ ಸಂವಾದ 
ಸಂಸ್ಕೃತ 

10. ಶ್ರೀ ಶಿವಗುರುಸ್ತೋತ್ರ 11, ಶ್ರೀಸಮರ್ಥ ಪಂಚರತ್ನ 
12. ಸೋಮೇಶ್ವರ ಪಂಚಮುಖ ಸ್ತೋತ್ರ 13. ಸರಸ್ವತೀ ಸ್ತೋತ್ರ 


14. ಪರಿವ್ರಾಟ್‌ ಹೃದಯ 15. ಸ್ವಾನ:ಭವಾಮೃತ 16. ಶ್ರೀದತ್ತಾಪ್ಪಕ 
17. ಶ್ರೀದತ್ತೆಸ್ತವರಾಜ 18. ಮಾರುತಿ ಸ್ತೋತ್ರ 19. ರಾಮೇಶ್ವರ 
ಸ್ತೋತ್ರ 20. ಶ್ರೀ ಶಂಕರಾಚಾರ್ಯಸ್ತುತಿ 21. ಶ್ರೀರಾಮಸ್ತವ 
22. ಶಿವಕಾಂತಿ ತಿಲಕ (172 ಶ್ಲೋಕಗಳು) 23. ಶ್ರೀರಾಮ ಮಂತ್ರ 
ರಾಜಸ್ತುತಿ 24. ವಿಶ್ವಧರ್ಮಾಭ್ಯುದಯ (ಐದು ಭಾಷೆಗಳಲ್ಲಿ) 25. 
ಶ್ರೀರಾಮ ರಕ್ಷಾ ಸ್ತೋತ್ರ 26. ಕರುಣಾಷ್ಟಕ 27. ಆನಂದತತ್ವ್ವ 
ಮೀಮಾಂಸಾ (ಹಿಂದಿ) 28. ಹನುಮತ್‌ಸ್ರೋತ್ರ 29. ನರಸಿಂಹ 
ಸ್ತೋತ್ರ 30. ಆತ್ಮದರ್ಶಕ 31. ಜಗದಂಬಾ ಸ್ತೋತ್ರ 32. ಧೇನು 
ಸ್ತೋತ್ರ 33. ದತ್ತ ಕರುಣಾರ್ಣವ 34. ಪರಿವ್ಯಾಟ್‌ ಮನನ 
3೨. ಮುಮುಕ್ಷುಧಾಮ 36. ಆರ್ಯ ಸಂಶೃತಿ (ಹಿಂದಿ ಮತ್ತು ಕನ್ನಡ) 
37. ದಿವ್ಯಸಂದೇಶ (ಹಿಂದಿ) 38. High-Lights of Aryan Culture 
(English) ಇತ್ಯಾದಿ. ಅಲ್ಲದೆ ಹಲವಾರು ಉಪನ್ಮಾಸಗಳು ಕನ್ನಡದಲ್ಲಿ 
ಪ್ರಕಟವಾಗಿವೆ. 


ಆಧಾರ ಗ್ರಂಥಗಳು 


1. ವರದಪುರದ ಮಹಾಯೋಗಿ --ಶ್ರೀ ರಾಘವದಾಸ, ಸಜ್ಜನಗಡ 
2. ಶ್ರೀ ಶ್ರೀಧರಸ್ವಾಮಿಗಳು --ವರದಹಳ್ಳಿ ಆಶ್ರಮದ ಪ್ರಕಟಣೆ 


—ಇತ್ಯಾದಿ ಗ್ರಂಥಗಳು ಮತ್ತು ಲೇಖಕನ ಪ್ರತ್ಯಕ್ಷ ದರ್ಶನ 





